Cc I 4, ¥ | 
WD r/ | rT) Pa li oY 
1 mas 1 


ସ୍ଥନ୍ଦର ଦେଶ ଫିନ୍ଲାଣ୍୍‌ 


ଲେଖକ 
ଚିତ୍ତରଞ୍ଜନ ଦାସ 


Digitized by srujanika@gmail.com 
. 4. ¢. 


ସୁନ୍ଦର୍‌ ଦେଶ ଫିନ୍ଲାଶ୍ୁ 


ଲେଖକ ଚିତ୍ତରଞ୍ଜନ ଦାସ 


ନୂତନ ପ୍ରକାଶ, ୨୦୧୩ 
ପ୍ରକାଶକ ପଥୁକ ପ୍ରକାଶନୀ 
ଭୁବନେଶ୍ବର ୨୫, ଓଡ଼ିଶା 


ପ୍ରାପ୍ରିସ୍ଥାନ ପଥକ, ବାପୁଜୀନଗର, 
ଭୁବନେଶ୍ବର - ୯, ଓଡ଼ିଶା 


ମୁଦ୍ରଣ ଗ୍ରାଫିକ୍ଟ ନୟାପନଲ୍ଲିୟ ଭୁବନେଶ୍ବର 
ମୂଲ୍ୟ ୨୫ ଟଙ୍କା ମାତ୍ର 
ସୂଚୀପତ୍ର 


୧. ଗୋଟିଏ ସୁନ୍ଦର ଦେଶ 
୨. ବରଷକର ଖାଃ॥ ¬ ଚାରିମାସରେ 
୩. ଫିନ୍‌ଲାଣ୍ଡର ସ୍କାନଘ୍ରାର ଓ 


୪. ସୁନ୍ଦର ଦେଶ, ସୁନ୍ଦର ସମାଜ 


Digitized by srujanika@gmail.com 
f- ¢. 


o୩ 


୧୬ 


୨୪ 


୩୨ 


ଗୋଟିଏ ସ୍ଥନ୍ଦର ଵେଶ 


ଇଉରୋପ ମହାଦେଶରେ ଏକାବେଳେକେ ଉତ୍ତର ପ୍ରାନ୍ତକୁ ଅବସ୍ଥିତ 
ଅତି ସାନ ଦେଶଟିଏ, କିନୁ ପ୍ରକୃତରେ ଭାରି ସୁନ୍ଦର ଦେଶଟିଏ ¦ ଦେଶଟିର 
ନାମ ହେଉଛି ଫିନ୍‌ଲାଣ୍ଡ | ଫିନ୍‌ଲାଣ୍ଡର ଆଉ ଗୋଟିଏ ନାମ ଓ ଅସଲ ନାମ 
ହେଉଛି ସୁଓମି। ସେହି ଦେଶର ସୀମା ଟପି ଆହୁରି ଉତ୍ତରକୁ ଗଲେ ଖାଲି 
ସମୁଦ୍ର ଆଉ ସମୁଦ୍ର । ସମୁଦ୍ରର ସେପାଖକୁ ଉତର ମେରୁ | ସମୁଦ୍ର ପୁଣି ଏମିତି 
ଯେ ବର୍ଷକୁ ଦଶମାସ ତାହା ବରଫ ହୋଇ ବସିଯାଏ। ପ୍ରାୟ ରାତିଦିନ ଝଡ଼ 
ବୋହୂୁଥାଏ | 

ଫିନ୍‌ଲାଣ୍ଡ୍‌ ଦେଶରେ ମଣିଷଙ୍କ ଠାରୁ ଜଙ୍ଗଲ ବେଶୀ। ଦକ୍ଷିଣରୁ 
ଉତ୍ତରଯାଏ ଲମ୍ବି ରହିଥିବା ଏହି ଦେଶଟି ଏପାଖରୁ ସେପାଖ ଯାଏ ପ୍ରାୟ 
ପାଞ୍ଚଶହ କିଲୋମିଟର ହେବ। ଆଡ଼ିଆ ମାପିଲେ ସେହିପରି ଦୁଇଶହ କିଲୋମିଟର 
ହେବ ମାତ୍ର ମଣିଷ ମୋଟେ ଚାଳିଶି କି ପଇଁଚାଳିଶି ଲକ୍ଷ | ଦେଶର ଚାରିଭାଗ 
ଭୂଇଁ ହେଉଛି ଜଙ୍ଗଲ | ସେହି ଜଙ୍ଗଲକୁ ସତେ ଅବା ମାଳାପରି ଛନ୍ଦି କରି 
ରଖିଥିବା ପ୍ରାୟ ଷାଠିଏ କି ପଞ୍ଚଷଠି ହଜାର ହ୍ରଦ | ସମତଳ ଭୂଇଁ ଖୁବ୍‌ କମ୍‌ | 
ଦେଶଟାଯାକ ଆବଖାବଡ଼ିଆ। ଉତ୍ତର ଭାଗରେ ସାନ ସାନ ପାହାଡ଼ | କୌଣସି 
ପାହାଡ଼ ଉପରକୁ ଚଢି ଚାରିଆଡ଼କୁ ଅନାଇଲେ ହ୍ରଦମାନଙ୍କୁ ଦେଖି ହୁଏତ 
ଆଖି ବି ପାଇବ ନାହଁ। ଚତୁର୍ଦିଗ ସତେ ଅବା ଗୋଟିଏ ଚିତ୍ରପଟ ପରି 
ଦେଖାଯିବ । ଜଙ୍ଗଲର ଗଛ ଏବଂ ହ୍ରଦର ଜଳ ମିଶି ଏହି ଚିତ୍ରପଟଟିକୁ ତିଆରି 
କରିଛନ୍ତି। ହ୍ରଦ ଗୁଡ଼ିକ ଭିତରେ ପୁଣି ସାନବଡ଼ କେତେ କେତେ ଦ୍ଵୀପ 
ଅଧୁକାଂଶ ଦ୍ବୀପରେ ମଣିଷମାନେ ବାସ କରନ୍ତିନାହିଁ । ଦ୍ଵୀପମାନଙ୍କରେ ଖାଲି 
ଗଛ | ମୁନିଆ ମୁନିଆ ପାଇନ୍‌ ଗଛ | ପାଇନ୍‌ ଗଛ ମଧ୍ଯ କେତେ ନା କେତେ 
ଜାତିର | ସେଗୁଡ଼ିକର ପତର ଛୁଞ୍ଚପରି | ଆମ ଦେଶର ହିମାଳୟ ଅଞ୍ଚଳରେ 
ଖଣ୍ଡେ ଦୂର ଉପରକୁ ଉଠିଗଲେ ପାଇନ୍‌ ଜଙ୍ଗଲ ଦେଖିବାକୁ ମିଳିବ । ସେହି 

ପାଇନ୍‌ ଜଙ୍ଗଲ ଭିତରେ ଓସାରିଆ ପତ୍ରର ଅନ୍ୟ କେତୋଟି ଗଛ ଭିତରେ 
ଗୋଟିଏ ସୁନ୍ଦର ଗଛ ହେଉଛି ଭୂର୍ଚଳପତ୍ରର ଗଛ | 

ଭୂର୍ଜ ଗଛର ଦେହ ହେଉଛି ଗୋଟାସୁଦ୍ଧା ଧଳା | ଗଛ ପାକଳ ହୋଇ 
ଆସିଲେ ସେଥରୁ ଫର୍ଦ୍ଦ ଫର୍ଦ ବକଳା ଛାଡ଼େ । ଠିକ୍‌ କାଗଜର ଫର୍ଦ୍ଦ ଫର୍ଦ 
ପରି। ଯେତେବେଳେ ଆମ ପୃଥିବୀରେ କାଗଜ ତିଆରି ହୋଇ ନଥୁଲା, 
ସେତେବେଳେ ଲୋକେ ଭୂର୍ଜଗଛର ବକଳରୁ ଚାରିକଣିଆ କରି କାଟି 
କାଗଜରୂପେ ବ୍ୟବହାର କରୁଥିଲେ । ଆମ ହିମାଳୟରେ ମଧ୍ଯ ପାହାଡ଼ ଉଠି 
ଉଠି କ୍ରମେ ସବୁ ପ୍ରକାରର ଜଙ୍ଗଲକୁ ପାର ହୋଇ ଯିବା ପରେ ଯାଇ ଭୁର୍ଜଗଛର 
ଜଙ୍ଗଲ ପଡ଼େ | ଭୂର୍ଜ ଜଙ୍ଗଲ ସେପାଖକୁ ଆଉ କୌଣସି ଜଙ୍ଗଲ ଦେଖିବାକୁ 
ମିଳେନାହିଁ। ସେଠି କେବଳ ତୃଣଭୂମି | ତୃଣଭୂମି ସେପାଖକୁ ଲଣ୍ଡା ପଥର, 
ଯେଉଁଠି ପ୍ରାୟ ସବୁଦିନେ ବରଫ ପଡ଼େ ! ଶୁଙ୍ଗଗୁଡ଼ିକ ସେହି ବରଫ ଭିତରେ 
ବୁଡ଼ି କରି ରହିଥାନ୍ତି। 

ଭୁର୍ଜଗଛ ଫିନ୍‌ଲାଣ୍ଡର ଏକ ପବିତ୍ର ଗଛ । ଆମ ଭାରତବର୍ଷର ବର 
ଆଉ ଅଶ୍ୃତ୍ଥ ଗଛପରି | ଭୂର୍ଜଗଛର ପବିତ୍ରତା ପ୍ରମାଣ କରିବାଲାଗି ସେଠାରେ 
କେତେକାଳରୁ ଲୋକମୁଖରେ କେତେ କାହାଣୀ ରହିଛି, କେତେ ଲୋକଗୀତ 
ବି ରଚନା କରାଯାଇଛି | ସେହି ଗୀତଗୁଡ଼ିକୁ ଏବେ ମଧ୍ଯ ଲୋକମାନେ ଗାଅନ୍ତି। 
ଭୁର୍ଜଗଛ ନଥଲେ ଫିନଲାଣ୍ଡର ଗ୍ରାମ୍ୟ ଜୀବନ ସଂପୂର୍ଣ୍ଣ ଭାବରେ ଅଚଳ 
ହୋଇ ରହିଥଆନ୍ତା | ଭୂର୍ଜକାଠର କଡ଼ିବରଗା ହୋଇ ଦେଶର ଗାଁ ମାନଙ୍କରେ 
ଘର ତିଆରି ହୁଏ! ଘରର ଚଟାଣ ମଧ୍ଯ କାଠରେ | କାନ୍ଧଗୁଡ଼ିକ କାଠରେ | 
କାଠର ପଟାକୁ ଦୁଇପାଖରେ ପୋତି ମଝିରେ ସିମେଣ୍ଟ ଓ ପଥରକୁ ଧୂର୍ମୁଷ 
ଦ୍ଵାରା ଭାରି ଟାଣ କରି ସାନ୍ଦି ଦିଆଯାଏ, ତାହାହିଁ ହେଉଛି କାନ୍ଧ। ଘର 
ଛାତରେ ମଧ୍ଯ କାଠ ତିଆରି ଟାଇଲ୍‌ ବ୍ୟବହୃତ ହୁଏ । ଠିକ୍‌ ଆମ ଦେଶର 
ଖପର-ତିଆରି ଚାରିକଣିଆ ଟାଇଲ୍‌ପରି | ଆମ ଦେଶରେ ଏଗୁଡ଼ିକ ମାଟିରେ 
ତିଆରି ହୋଇ ଭାଟିରେ ପଡ଼ି ଲାଲ୍‌ ଦିଶୁଥାଏ । ସେ ଦେଶରେ ସେଗୁଡ଼ିକ 
କାଠକୁ ସରୁ ସରୁ ପରସ୍ତ କରି ତିଆରି କରାଯାଇଥାଏ । ଗାଆଁର ଅଧୁକାଂଶ 

ଛାତକୁ ରଙ୍ଗରେ ଚକଚକ କରି ରଖାଯାଇଥାଏ। କାନ୍ଧ୍‌ଗୁଡ଼ିକ ଉପରେ ମଧ୍ଯ 
ମନର ରୁଚି ଅନୁସାରେ କେତେ ଭଳି ରଙ୍ଗ | କାନ୍ଧର ରଙ୍ଗ ଗୋଟାଏ ପ୍ରକାରର 
ଓ ଝରକାର ରଙ୍ଗ ଆଉ ଗୋଟାଏ ପ୍ରକାରର | ଛାତର ରଙ୍ଗ ଗୋଟିଏ ପ୍ରକାରର 
ଓ କବାଟର ରଙ୍ଗ ଆଉ ଗୋଟିଏ ପ୍ରକାରର | ସବୂଜ ଘନଜଙ୍ଗଲ ଭିତରୁ ଏହି 
ରଙ୍ଗୀନ୍‌ ଘରଗୁଡ଼ିକୁ ଅନାଇଲେ ସତେ ଅବା ବହୁରଙ୍ଗରେ ଚିତ୍ର କରାଯାଇଥିବା 
ଗୋଟିଏ ଗୋଟିଏ କାଠପେଡ଼ୀ ପରି ଦେଖାଯାଉଥାନ୍ତି । ଆଗକାଳେ ଆମ 
ଗାଆଁମାନଙ୍କରେ ବାହା ହୋଇ ଶାଶୁଘରକୁ ଯାଉଥିବା ଝିଅ ସାଙ୍ଗରେ ଯେଉଁ 
କାଠପେଡ଼ୀ ମଧ୍ଯ ଯାଉଥିଲା, ଠିକ୍‌ ସେହି କାଠପେଡ଼ୀ | 

ନିତି ବ୍ୟବହାରରେ ଲାଗୁଥିବା ଘରର ବହୁତ ବସ୍ତୁ ଓ ପଦାର୍ଥ 
ଫିନ୍‌ଲାଣ୍ଡରେ କାଠରେ ତିଆରି, ଅଧୁକାଂଶ ଭୁର୍ଜଗଛର କାଠରେ | ଘର ଭିତରେ 
ପଡ଼ିଥିବା ଖାଇବା ଟେବୁଲ୍‌ ଆଉ ଚେୟାର୍‌ ଗୁଡ଼ିକ ସେଇ ପୁରାତନ ଢଙ୍ଗରେ 
କାଠରେ ତିଆରି ହୋଇଥାନ୍ତି | ଟେବୁଲ ଗୁଡ଼ିକ ଏଡ଼େ ମୋଟା ଯେ ଗୋଟାଏ 
ଗୋଟାଏ ମାଦଳ ପରି ଦେଖା ଯାଉଥାନ୍ତି । ଜଙ୍ଗଲରେ କାଠର ତ ଅଭାବ 
ନାହିଁ, ତେଣୁ ମଣିଷ କୃପଣ ହେବ କାହିଁକି ? ଗାଆଁ ମାନଙ୍କରେ ଯାହା ଘରକୁ 
ଯିବ, ବସିବାର ଚଉକୀମାନଙ୍କ ଭିତରେ ଗୋଟିଏ ଝୁଲି ପାରିବାର ଚଉକୀ 
ନିଶ୍ଚୟ ରହିଥବ। ବସିଲାମାତ୍ରକେ ମଣିଷ ଛାଏଁ ଛାଏଁ ଝୁଲିବାକୁ ଆରମ୍ଭ 
କରିବ | ଆମ ଦେଶରେ ଅତି ସାନ ପିଲାମାନେ ବସି ଝୁଲି ପାରୁଥିବା କାଠଘୋଡ଼ା 
ମାନଙ୍କ ପରି | ଏବେ ସହରରୁ ଶିଖ ଲୋକେ ନୂଆ ଫେଶନର ଟେବୁଲ୍‌ ନିଜ 
ଘରେ ଆଣି ରଖୁଲେଣି ସତ, ମାତ୍ର ଅଧ୍ବକାଂଶ ଘରେ ସେହି ପୁରୁଣା ଢଙ୍ଗର 
ମୋଟା ମୋଟା ଟେବୂଲ ଓ ଚଉକୀ | ବିଭିନ୍ନ ଉଜ୍ବଳ ରଙ୍ଗ ଦିଆହୋଇ ଛନଛନ 
ଦିଶୁଥାଏ। ସତେ ଅବା ଘରଟାଯାକକୁ ଉଜ୍ଵଳ କରି ରଖୁଥାଏ | 

ଘରେ ଚଉକୀ ଉପରେ ବସି ତୁମେ ଘରଭିତରେ ଯୁଆଡ଼େ ଅନାଇବ, 
ହୁଏତ ଅଧୁକାଂଶ ଜିନିଷ କାଠର ହିଁ ଦେଖୁବ। ଖାଇବା ପାତ୍ରଗୁଡ଼ିକ କାଠରେ 
ତିଆରି। ଚାମଚ ବି କାଠର । ବେଲା କଂସା କାଠର। ଏବେ ଅଧ୍ବକ 
ଥିଲାବାଲାମାନେ ଦୋକାନରୁ ଆଧୁନିକ ଗିନି ବାସନ ଓ ଧାତୁତିଆରି କଣ୍ଟା 

ଚାମଚ ଆଣି ଘରେ ରଖୁଲେଣି ସତ, ମାତ୍ର ତଥାପି ପୁରୁଣା କାଠ ତିଆରି 
ଜିନିଷ ଗୁଡ଼ିକରୁ ସାନର ଅବଶ୍ୟ ସାଇତା ହୋଇ ରହିଛି। ଖାଦ୍ୟ ଦ୍ରବ୍ୟ ସାଇତି 
ରଖିବାର ଘୁମ ମାଠିଆ କାଠରେ ତିଆରି। ଦହି ବସାଇବା ହାଣ୍ଡି କାଠର 
ନହୋଇ ଆଉ କେଉଁଥିରେ ତଆରି ହୋଇଥାନ୍ତା ? ଦହି ଗୋଳାଇବାର ସକଳ 
ସରଞ୍ଜାମ ମଧ୍ଯ କାଠର | ଆଗକାଳେ ଲୋକେ କାଠରେ ତିଆରି ହୋଇଥବା 
ଜୋତା ବ୍ୟବହାର କରୁଥଲେ। ବର୍ଷାକାଳରେ ଯେତେବେଳେ ବିଲବାଟ 
କାଦୁଆ ହୋଇଯାଏ, ଯେତେବେଳେ ଗୁହାଳ ଘରେ ଗୋବର ଭିତରେ ପଶି 
ଗୋରୁକାମ କରିବାକୁ ହୁଏ, ସେତେବେଳେ ଏହି କାଠର ଜୋତାମାନେ ଭାରି 
କାମରେ ଆସନ୍ତି। ସେଗୁଡ଼ିକୁ ଏବେ ମଧ୍ଯ ଏହିସବୁ କାମରେ ବ୍ଯବହାର 
କରାଯାଉଛି । କୂଅରୁ ପାଣି କାଢିବାର ବାଲ୍ଟି ମଧ୍ୟ କାଠରେ ତିଆରି । 

ଆମ ଦେଶ ପରି ଫିନଲାଣ୍ଡ୍‌ରେ ରାତିଦିନ ଏତେ ସମାନ ନୁହେଁ । 
ପୃଥିବୀ ଉପରେ ଆମେ ଉତ୍ତର ବା ଦକ୍ଷିଣ ଦିଗକୁ ଯେତିକି ଯେତିକି ମେରୁ 
ଆଡ଼କୁ ଯାଉଥବା, ଦିନରାତି ସେତିକି ସେତିକି ଅଧୁକ ଅସମାନ ହେବାରେ 
ଲାଗିଥୁବେ | ଫିନ୍୍‌ଲାଣ୍ଡ୍‌ ତ ଏକାବେଳେକେ ପୂରଥବୀର ଉତ୍ତର ସୀମାରେ 
ଅବସ୍ଥିତ, ତେଣୁ ଦିନ ଆଉ ରାତି ଭିତରେ ସେଠାରେ ବହୁତ ଫରକ ରହିଛି । 
ଶୀତଦିନରେ ଯାହା, ଖରାଦିନରେ ତାହାର ଠିକ୍‌ ଓଲଟା | ଖରାଦିନେ ଦିନ 
ବହୁତ ବଡ଼, ରାତି ବହୁତ ଛୋଟ ଏବଂ ଶୀତଦିନେ ରାତି ବହୁତ ବଡ଼, ଦିନ 
ବହୁତ ଛୋଟ | ଦେଶର ସବା ଦକ୍ଷିଣ ସୀମାରେ ଅବସ୍ଥିତ ରାଜଧାନୀ ହେଲ୍‌ସିଙ୍କି 
ସହରରେ ଖରାଦିନେ ଦିନ ହୁଏତ ଅଠର ଘଣ୍ଟା ଓ ରାତି ଛଅଘଣ୍ଟା | ସେହିପରି 
ଶୀତଦିନେ ରାତି ଅଠର ଘଣ୍ଟା ଓ ଦିନ ମୋଟେ ଛଅଘଣ୍ଟା | ବାହାରୁ ଯାଉଥିବା 
ମଣିଷମାନଙ୍କୁ ପ୍ରଥମେ ପ୍ରଥମେ ଭାରି ବିଚିତ୍ର ଲାଗିବ । ହେଲ୍‌ସିଙ୍କି ସହରରୁ 
ଆମେ ଯେତିକି ଅଧ୍ବକ ଉତ୍ତରକୁ ଯିବା ଶୀତଦିନ ହୋଇଥଲେ ରାତି ସେତିକି 
ବଡ଼ ହେବାରେ ଲାଗିଥିବ ଏବଂ ଦିନ ସେତିକି ଛୋଟ ହେବାରେ ଲାଗିଥୁବ | 
ଏବଂ ଯଦି ଖରାଦିନ ହୋଇଥବ, ତେବେ ଦିନ ବଡ ହେବାରେ ଲାଗିଥିବ ଓ 
ରାତି ଛୋଟ ହୋଇ ଯାଉଥବ | 

ରୋବାନିଏମି ବୋଲି ଗୋଟିଏ ବଡ଼ ସହର ହେଲ୍‌ସିଙ୍କଠାରୁ ପ୍ରାୟ 
ସାଢ଼େ ତିନିଶହ କିଲୋମିଟର ଉତ୍ତର ଦିଗକୁ ଅବସ୍ଥିତ । ସେଠାରେ ଖରାଦିନେ 
ଏକୋଇଶି ଘଣ୍ଟା ଦିନ ଏବଂ ତିନିଘଣ୍ଟା ରାତି । ଏବଂ ଶୀତଦିନେ ଏକୋଇଶି 
ଘଣ୍ଟା ରାତି ଏବଂ ମୋଟେ ତିନିଘଣ୍ଟା ଦିନ । ସେଠାରୁ ଆହୁରି ଉତ୍ତରକୁ ପ୍ରାୟ 
ଶହେ କିଲୋମିଟର ଗଲେ ଇଭାଲୋ ଓ ଇନାରି ନାମରେ ଦୂଇଟି ସାନ ସହର 
ଅଛି ଓ ଇନାରି ନାମରେ ବଡ଼ ହ୍ରଦଟିଏ ମଧ୍ଯ ରହିଛି। ସେହି ଅଞ୍ଚଳରେ 
ଖରାଦିନେ ବାଇଶି ଘଣ୍ଟାରୁ ଅଧ୍ୟକ ଦିନ ଓ ଶୀତଦିନେ ବାଇଶି ଘଣ୍ଟାରୁ ଅଧକ 
ରାତି । ପୁଣି, ଖରାଦିନରେ ଯାହାକୁ ସେଠାରେ ରାତି ବୋଲି କୁହାଯାଏ, 
ସେତେବେଳେ ବାହାରେ ବସି ଖାଲି ଆଖିରେ ବହି ମଧ୍ଯ ପଢିହେବ | ଆଲୁଅ 
ଦରକାର ହେବନାହିଁ । ଏବଂ ଶୀତକାଳରେ ଯାହାକୁ ଆମେ ଦୁଇଘଣ୍ଟିଆ ଦିନ 
ବୋଲି କହିବା, ସେତେବେଳେ ଚାରିଆଡ଼େ ସତେଅବା କୁହୁଡ଼ି, ଘେରିଥିଲା 
ପରି ଝାପ୍ସା ଦେଖାଯାଉଥିବ | ରାସ୍ତାରେ ଗଲାବେଳେ ରାସ୍ତା ମଧ୍ଯ ସ୍ପଷ୍ଟ କରି 
ଦେଖା ଯାଉନଥୁବ ¦ ତେଣୁ ମୋଟରଗାଡ଼ି ଓ ଅନ୍ୟାନ୍ୟ ଯାନବାହାନଙ୍କୁ ଆଲୁଅ 
ଜଳାଇ ଯିବାକୁ ପଡ଼ୁଥବ। ନହେଲେ ଦୁର୍ଘଟଣା ଘଟିବାର ବହୁତ ଆଶଙ୍କା 
ରହିଥବ। 

ରୋବାନିଏମି ସହର ଠିକ୍‌ ମେରୁବୃତ୍ତ ଉପରେ ଅବସ୍ଥିତ। ଆମ 
ଭୁଗୋଳ ବହି ମାନଙ୍କରେ ଯାହାକୁ ତୁନ୍ଦ୍ରାପ୍ରଦେଶ ବୋଲି କୁହାଯାଏ, ସେହି 
ତୁନ୍ଦ୍ରାପ୍ରଦେଶ ଏହିଠାରୁ ଆରମ୍ଭ ହୋଇଛି ଏବଂ ଉତ୍ତର ଦିଗରେ ସ୍ଥଳଭାଗ 
ଶେଷ ହେବାଯାଏ ପ୍ରସାରିତ ହୋଇ ରହିଛି | ଫିନ୍ଲାଣ୍ଡ୍‌ ଭାଷାର ତୁନ୍ତୁରି ଶବ୍ଦରୁ 
ଭୂଗୋଳବହିର ତୁନ୍ଦ୍ରା ଶବ୍ଦଟି ଆସିଛି । ତୁନ୍ତୁରି ଶବ୍ଦଟିର ଅର୍ଥ ହେଉଛି ଏପରି 
ଗୋଟିଏ ଗୋଟିଏ ସାନ ସାନ ଚଟା ପାହାଡ଼, ଯାହା ଉପରେ ଆଦୌ କୌଣସି 
ଗଛ କଅଁଳେ ନାହିଁ। ଅତିରିକ୍ତ ଥଣ୍ଡା ହେତୁ କୌଣସି ଉଭ୍ଭିଦ ବଞ୍ଚି ପାରେନାହିଁ 
ତଳ ଅଞ୍ଚଳରେ ଘନ ଜଙ୍ଗଲ, ମଝିରେ ମଝିରେ ଏହି ପାହାଡ଼ ଗୁଡ଼ିକ ସତେଅବା 
କେଉଁ ଗୁରୁଜନ ଅଥବା କୂଳପୁରୋହିତଙ୍କର ଲଣ୍ଡା କପାଳଭାଗ ପରି ଦେଖା 
ଯାଉଥାଏ | ଖରାଦିନେ ସିନା ଏପରି ଦେଖା ଯାଉଥାଏ | ମାତ୍ର ଶୀତକାଳରେ 

ଚିକ୍କଣ ଓ ବହଳ ବରଫରେ ଆଛ୍ଥାଦିତ ହୋଇ ରହିଥାଏ। ସ୍ଥାନୀୟ 
ଅଧ୍ବବାସୀମାନେ ଆଗେ ଏହିସବୁ ପାହାଡ଼କୁ ପବିତ୍ର ମନେ କରି ପୂଜା 
କରୁଥିଲେ | ଏବେ ମଧ୍ଯ ଏହି ଉତ୍ତର ଅଞ୍ଚଳରେ ପ୍ୟୁହାତୁଚୁରି ବୋଲି ପାହାଡ଼ଟିଏ 
ରହିଛି। ଫିନ୍ଲାଶ୍ର ଭାଷାରେ  ପ୍ୟୁହା' ଶବ୍ଦର ଅର୍ଥ ପବିତ୍ର । ଏବେ ଆଧୁନିକ 
ବୁଵି ଖଟା ହୋଇ ଏହିସବୁ ପାହାଡ଼ ଉପରକୁ ବିଦ୍ୟୁତ୍ଚାଳିତ ଝୁଲା 
କୁନିଗାଡ଼ିମାନ ପାହାଡ଼ ଉପରକୁ ଉଠିଯାଇ ପାରିବ | ପିଲାମାନଙ୍କର ବିଶେଷ 
ଆନନ୍ଦ ପାଇଁ ବିଦ୍ୟୁତ୍ଚାଳିତ ଖସଡ଼ା ମାର୍ଗ ମଧ୍ଯ ରହିଛି। ସେମାନେ ଆଗ 
ଝୁଲାଗାଡ଼ିରେ ପାହାଡ଼ ଚୂଳକୁ ଉଠି ତା'ପରେ ଅଙ୍କାବଙ୍କା ଖସଡ଼ା ମାର୍ଗରେ 
ବିଦ୍ୟୁତ୍‌ ବେଗରେ ସଡ୍‌ସଡ୍‌ ତଳକୁ ଖସିଆସି ପାରିବେ | 

ଶୀତଦିନେ ଏହି ତୁନୁୁରିମାନଙ୍କରେ ତ ରୀତିମତ ଉତ୍ସବ ଲାଗିଯାଏ 
ଦଳଦଳ ହୋଇ ହଜାର ହଜାର ସଂଖ୍ୟାରେ କ୍ରୀଡ଼ାପ୍ରେମୀମାନେ ଏଠାକୁ ସ୍କି- 
ଖେଳ ଖେଳିବାକୁ ଆସନ୍ତି । ସ୍କିଂଖେଳରେ ପୁରା ପାଲିଶ୍‌ କରା ହୋଇଥବା 
ଦୂଇଟି କାଠର ସ୍ି'କୁ ଦୂୁଇଗୋଡ଼ର ମୋଟାଜୋତାରେ ପେଚ ଭିଡ଼ି କଷିଦେବାକୁ 
ହୁଏ ଏବଂ ଦୂଇ ହାତରେ ଦୂଇଖଣ୍ଡ ବାଡ଼ି ଧରି ବରଫ ଉପରେ ସ୍କି କରିବାକୁ 
ହୁଏ | ତୁୃଷାରର ମସୃଣ ସମତଳ ଉପରେ କାଠଫାଳ ଦୂଇଟା ଆରୋହୀ ମଣିଷକୁ 
ତୀରବେଗରେ ତଳକୁ ଖସାଇ ଆଣୁଥାଏ ଏବଂ ମଣିଷଟି ହାତରେ ଧରିଥିବା 
ବାଡ଼ି ଦୁଇଖଣ୍ଡର ସାହାଯ୍ୟରେ ଯେଉଁ ଦିଗକୁ ଯିବାକଥା, ସେହି ଆଡକୁ 
ନିଜକୁ ମୁହାଁଇ ନେଉଥାଏ । ଅଣ୍ଟାର କୌଶଳପୂର୍ଣ୍ଣ ଚାଳନା ଦ୍ଵାରା ଗତିର 
ଭାରସାମ୍ୟ ରକ୍ଷା କରାଯାଏ | ନଦେଖିଥବା ମଣିଷକୁ ଅବଶ୍ୟ ଡର ମାଡ଼ିବାର 
କଥା ମାତ୍ର, ଶୀତ ପ୍ରଧାନ ଦେଶଗୁଡ଼ିକର ମଣିଷମାନେ ପିଲାଟି ଦିନରୁ ଏହି 
କୌଶଳଟିରେ ଏପରି ଅଭ୍ୟସ୍ତ ହୋଇ ଯାଇଥାନ୍ତି ଯେ ବଡ଼ ହୋଇ ଅତ୍ୟନ୍ତ 
ସାହସିକତାର ସହିତ ସେହି କ୍ରୀଡ଼ାରେ ଯୋଗଦେଇପାରନ୍ତି । ଗୋଡ଼ରେ ସ୍ଚି' 
ପିଛି ଉଚ୍ଚ ସ୍ଥାନରୁ ତଳକୁ ଲମ୍ପପ୍ରଦାନ ବି କରିହୁଏ | ହଜାର ହଜାର ଦେଖଣାହାରି 
ଏହି କ୍ରୀଡ଼ା ଓ ପ୍ରତିଯୋଗିତା ଗୁଡ଼ିକ ଦେଖୁବାକୁ ଆସନ୍ତି 

ଆଗେ ଯେତେବେଳେ ମଟର ନଥିଲା କି ରେଲଗାଡ଼ି ନଥିଲା, ଏହି 
ସ୍କି ମନୁଷ୍ଯର ଏକମାତ୍ର ସାହାଯ୍ୟକାରୀ ହୋଇ ରହିଥଲା। ଶୀତଦିନେ ଉଚ୍ଚ, 
ନୀଚ, ଢିପ, ଢାଲୁ ସବୁ ତୁଷାର ପଡ଼ି ଏକାକାର ହେଉଥିଲା ହ୍ଦମାନଙ୍କର 
ପାଣି ମଧ୍ଯ ପଥର ହୋଇ ବସି ଯାଉଥଲା ଏବଂ ତା” ଉପରେ ପ୍ରାୟ ପୁରୁଷେ 
ଉଚ୍ଚର ବରଫ ମଧ୍ଯ ପଡୁଥିଲା। ସେତେବେଳେ ବନ୍ଧୁଘରକୂ ସଂଖୋଳି 
ଗଲାବେଳେ, କୌଣସି ଦରକାରୀ ଜିନିଷ କିଣିବା ସକାଶେ ପାଖରେ ଥବା 
ବଜାର କିମ୍ବା ପେଣ୍ଡକୁ ଗଲାବେଳେ ମଣିଷମାନେ ସ୍ତଂରେ ଯିବା ଆସିବା 
କରୁଥିଲେ | ବିଦ୍ୟାଟି ଭଲ ଭାବରେ ଜଣାଥଲେ ଜଣେ ମଣିଷ ଖୁସୀରେ 
ଗୋଟିଏ ଘଣ୍ଟାରେ ଚାଳିଶି ପଚାଶ କିଲୋମିଟର ବେଗରେ ମଧ୍ଯ ଯାଇ 
ପାରୁଥିଲା। ଗାଆଁର ପିଲାମାନେ ପିଠିରେ ବସ୍ତାନିମୁଣା ପକାଇ ସ୍କି ଚଢି 
ଇସ୍କୁଲକୁ ଆସୁଥିଲେ । ଏବେ ସେସବୁ ଚଳଣି କ୍ରମେ ଉଠିଯାଉଛି। ତଥାପି 
ଗ୍ରାମାଞ୍ଚଳରେ ଅବଶ୍ଯ ରହିଛି। ଏବେ ପ୍ରଧାନତଃ ଏକ କ୍ରୀଡ଼ାର ଆନନ୍ଦ 
ହିସାବରେ ତାହାର ଆଦର ବଢିବାରେ ଲାଗିଛି। 

ଆମେ ପୂନର୍ବାର ସେହି ରୋବାନିଏମି ସହରକୁ ଫେରି ଆସିବା। 
ରୋବାନିଏମିରେ ଖରା ରତୁରେ ରାତି ଗୋଟାକବେଳେ ସୂର୍ଯ୍ୟ ଅସ୍ତ ହୁଅନ୍ତି 
ଏବଂ ପୁଣି ତିନିଟା ସାଢ଼େ ତିନିଟା ବେଳକୁ ସୂର୍ଯ୍ୟ ଉଦୟ ହୁଅନ୍ତି । ଯଦି 
ଶୁକୃପକ୍ଷ ହୋଇଥାଏ, ତେବେ ବଙ୍କା ସୂତାଟିଏ ପରି ବିଚରା ଜହୁଟି ମଧ୍ଯ 
ସେହି ଦିଗ୍ବଳୟ ପାଖରେ ଲଙ୍ଗପଙ୍ଗ ହେଉଥାଏ, ଭାରି ଧୂସର ଦେଖାଯାଏ 
ଆମେ ଯାହାକୁ ରାତି ବାରଟା ବୋଲି କହନ୍ତେ, ସେଠାରେ ସେତେବେଳେ 
ଗୋଟାସୁଦ୍ଧା ଖରା ପଡ଼ିଥାଏ | ଘରର କାଚ କାନ୍ଧ ଓ ଝରକା ବାଟଦେଇ ଘର 
ଭିତରେ ମଧ୍ଯ ଖରା ବିଛାଇ ହୋଇ ପଡ଼ିଥାଏ। ଭୂଗୋଳ ବହିରେ ଏହାକୁ 
ମଧ୍ଯରାତ୍ରିର ସୂର୍ଯ୍ୟ ବୋଲି କୁହାଯାଇଛି | ଉତ୍ତର ଫିନ୍‌ଲାଶ୍ଡକୁ ନିଶିଥ ସୂର୍ଯ୍ୟର 
ଦେଶ ବୋଲି କୁହାଯାଇଛି । ଅନେକ ପରିବାରରେ ସେତେ ବେଳ ଯାଏ 
ହୁଏତ ଲୋକମାନେ ଶୋଇ ନଥାନ୍ତି । ଦିନଯାକ ଖେଳି ଖେଳି ହୁଏତ ପିଲାମାନେ 
ହାଲିଆ ହୋଇ ଶୋଇ ପଡ଼ିଥନ୍ତି ସିନା, ମାତ୍ର ବଡ଼ମାନେ ଶୋଇ ନଥଅଥନ୍ତି। 

ହୁଏତ ଘରେ ବସି ଗପ କରୁଥାନ୍ତି, ଚାହାକଫି ପିଉଥାନ୍ତି | ମାତ୍ର ଚତୁର୍ଦିଗ 
ଶାନ୍ତ, ପ୍ରସନ୍ନ ଓ ସୁଶୀତଳ ହୋଇ ରହିଥାଏ | ଗୋଧୂଳିର ଉନ୍୍ଳ ରଙ୍ଗ ଆକାଶକୁ 
ନିମଗ୍ନ ଓ ଶାନ୍ତ କରି ରଖୁଥାଏ। ଅନେକ ସମୟରେ ଗଛରେ ଶାଖାଟିଏ ମଧ୍ଯ 
ହଲୁନଥାଏ। ଗଛର ମୁନିଆ ଅଗ ଗୁଡ଼ିକ ସତେଅବା ନିଶ୍ଚଳ ତପସ୍ୟାମଗ୍ନ 
ଭାବରେ ଆକାଶ ଆଡ଼କୁ ପ୍ରଲମ୍ବିତ ହୋଇ ରହିଥାନ୍ତି। ସିଏ ପ୍ରକୃତରେ ଏକ 
ଅପୂର୍ବ ଅନୁଭୂତି । ସାରା ପୃଥିବୀ ସତେଅବା ପ୍ରାର୍ଥନା କରି ବସିଥିଲା ପରି 
ମନେ ହୁଏ | ତା'ର କପାଳଟା କେଡ଼େ ଉଜ୍ବଳ ଓ କେଡ଼େ ପ୍ରସନ୍ନ ହୋଇ 
ଦେଖା ଯାଉଥାଏ | 

ଖରାଦିନେ ଫିନ୍‌ଲାଣ୍ଟ୍‌ରେ ଇସ୍ତୁଲ କଲେଜ ସବୁ ବନ୍ଦ | ଖରାଦିନେ 
କହିଲେ ହୁଏତ ଭୁଲ୍‌ କୁହାହେବ | ଆମର ଏଠି ମାଘମାସରେ ସକାଳ ଓଳିଟା 
ଯେତିକି ଗରମ ଲାଗେ, ସେଠାରେ ଖରାଦିନେ ସେତିକି ଗରମ। ତେଣୁ 
ଶୀତୁଆ ଶୀତୁଆ ପବନ ଭିତରେ ସେତେବେଳେ ଖରାଟା ଭାରି ସୁଖଦାୟକ 
ମନେହୁଏ | ପିଲାଏ ସତେଅବା ଦିନଯାକ ବାହାରେ ଥାଅନ୍ତି, ସାଙ୍ଗମାନଙ୍କ 
ସହିତ ଖେଳ ଖେଳୁଥାନ୍ତି ଅଥବା କୁମ୍ଭୀର ପରି ଦେହରୁ ଲୁଗାପଟା ବାହାର 
କରିଦେଇ ଘର ଆଗ ପଡ଼ିଆରେ ମାଠଟା ଉପରେ ଖରାରେ ଗଡ଼ିବାରେ 
ଲାଗିଥାନ୍ତି । ଅଧ୍ବକାଂଶ ବଡ଼ମାନଙ୍କ ଲାଗି ମଧ୍ଯ ଲମ୍ବା ଗ୍ରୀଷ୍ମଚୁଟି ମିଳେ । 
ସହରବାସୀ ମଣିଷଙ୍କ ଭିତରୁ ଅଧ୍ବକାଂଶ ପରିବାରର ସହରଠାରୁ ଦୂରରେ 
ଅଥବା ବହୁଦୂରରେ ଗ୍ରୀଷ୍ମନକୁଟୀର ରହିଥାଏ | କୋଉଠି ନିର୍ଜନ ଜଙ୍ଗଲ ଭିତରେ 
ହୃଦ କୂଳରେ ଅରାଏ ଯାଗା ନେଇ ସେମାନେ ପ୍ରାୟ ଗୋଟାସୁଦ୍ଧା ନିଜେ 
କାମକରି ଏହି ଛୁଟୀକାଳୀନ କୂଟୀର ଗୁଡ଼ିକ ନିର୍ମାଣ କରିଥାନ୍ତି । ଖରାଦିନେ 
ଅଧୁକାଂଶ ଦିନ ସେମାନଙ୍କର ଏହି ଅସ୍ଥାୟୀ ନିବାସଟିରେ ହିଁ କଟେ, ସବୁ 
ଆଗ କାଳର ବ୍ୟବସ୍ଥା ଆଧୁନିକତା ଯେତେ କମ୍‌ ପଶିପାରେ, ସେତେ 
ଅଧୁକ ଭଲ | ଖାଇବା ପଦାର୍ଥ ସାଙ୍ଗରେ ଧରି ଆନନ୍ଦରେ ଜଙ୍ଗଲଯାକ ବୁଲି 
କୋଳି ତୋଳନ୍ତି। ବଡ଼ମାନେ ବି ବେଳେବେଳେ ପିଲା ହୋଇ ସେମାନଙ୍କ 
ସହିତ କୋଳି ଖାଇ ଯାଆନ୍ତି ଓ ଜିଭ କଳା କରି ଘରକୁ ଫେରନ୍ତି । ହୃଦରେ 

ମନଇଛା ପହଁରାହୁଏ | ଡଙ୍ଗାଖେଳ ବି ହୁଏ । ବିଶେଷ ସଉକ ଥବା ମଣିଷମାନେ 
ସୂର୍ଯ୍ୟାସ୍ତ ପର୍ଯ୍ୟନ୍ତ ଡଙ୍ଗା ଉପରେ ବସି ବନସିରେ ଅଥବା ଜାଲରେ ମାଛ 
ଧରନ୍ତି ! କିଏ ଦୂରରେ ବଂଶୀ ବଜାଉଥାଏ । ତଥାପି ଅଚଳା ଶାନ୍ତି ବିରାଜିତ 
ରହିଥାଏ। 

ଶୀତଦିନ ମଧ୍ଯ ସୁନ୍ଦର, ମାତ୍ର ତାର ପ୍ରକାର ଏକାବେଳେକେ ଅଲଗା 
ଶୀତଦିନେ ଚାରିଆଡ଼ଯାକ ଶୁଭ୍ର, ତୁଷାର-ଧବଳ | ପାଇନ୍‌ଗଛ ଗୁଡ଼ିକରୁ ପତର 
ଝଡ଼େନାହିଁ ସତ, କିନୁ ଟାଆସିଆଁ ଛୁଞରେ ଭାଲୁଆ ହୋଇ ବଢିଥିବା ପତ୍ରଗୁଛ 
ଉପରେ ବରଫ ପଡ଼ି ଡାଳଗୁଡ଼ିକ ଏତେ ଭାରି ହୋଇଯାଏ ଯେ, ସେଗୁଡ଼ିକ 
ତଳଆଡ଼କୁ ନହକି ଆସେ । ଦୂରରୁ ଅନାଇଲେ ଗୋଟିଏ ଗୋଟିଏ ଗଛ 
ସତେଅବା କେବଳ ଶୁଭ୍ରତା ଦେଇ ତିଆରି ହୋଇଥୁବା ବିମାନ ଭଳି ଦେଖା 
ଯାଉଥାଏ। କେଉଁ ଉଚ୍ଚ ଜାଗାରେ ଛିଡ଼ାହୋଇ ନିଘା କରି ଅନାଇଲେ 
ଏକାବେଳେକେ ଦିଗ୍ବଳୟ ଯାଏ ଖାଲି ଶୁଭ୍ରତା ଏବଂ ଶୁଭ୍ରତା, ସେହି 
ଶୁଭ୍ରତା ଭିତରେ ଗଛଗୁଡ଼ିକ କୁଆଡ଼େ ପୋତି ହୋଇ ରହିଥାନ୍ତି। କେବଳ 
ଦେଖୁଲା ମଣିଷ ହିଁ ଅନୁଭବ କରିପାରିବ ଉତ୍ତାପ ବିଷୟରେ କିଛି ନକହିବା 
ହିଁ ଭଲ | ଶୂନ୍‌ ଡ଼ିଗ୍ରୀଠାରୁ ପଚାଶ ବା ଷାଠିଏ ଡ଼ିଗ୍ରୀ ତଳେ ଯାଇ ରହିଥାଏ 
ସେହି ଧବଳ ଶୋଭା ଉପରେ ଯେତେବେଳେ ଉନ୍ତଳ ସୂର୍ଯ୍ୟ କିରଣ ପଡ଼େ, 
ସେତେବେଳେ ରୂପାର ରଙ୍ଗରେ ଚାରିଆଡ଼ ଝଟକିଉଠେ 

ଘରଗୁଡ଼ିକ ମଧ୍ୟ ବରଫଲଦଉ ହୋଇ କମ୍‌ ସୁନ୍ଦର ଦେଖାଯାଏନାହିଁ। 
ଛାତଗୁଡ଼ିକ ଯଦି ଆମଆଡ଼ କୋଠାଘର ଗୁଡ଼ିକର ଛାତପରି ତିଆରି ହୋଇଥାନ୍ତା, 
ତେବେ ବରଫର ବୋଝରେ ମାତ୍ର ଅଛ କେତେଟା ବର୍ଷରେ ନିଶ୍ଚୟ ଭୁଷୁଡ଼ି 
ପଡୁଥାନ୍ତା| ତେଣୁ ଅନୁଭବୀ ମଣିଷ ତେଣେ କୋଉ ଯୁଗରୁ ଘରଗୁଡ଼ିକୁ ଆଡ଼ଢାଲୁ 
କରି ତିଆରି କରିଛି, ଠିକ୍‌ ଆମ ଆଡ଼ର ଛପରଘର ପରି | ଶୀତରତୂ ଆସିଲେ 
ବରଫ-ବର୍ଷା ଆରମ୍ଭ ହେବା ସଙ୍ଗେ ସଙ୍ଗେ ଘରର ଛାତ ଉପରେ ମଧ୍ଯ ବରଫ 
ଜମେ। ଭାରି ହୋଇ ସେସବୁ ତଳକୁ ଖସେ। ଘରର ଦୁଆରେ ମଧ୍ଯ କମ୍‌ 
ବରଫ ପଡ଼େନାହିଁ। ଅନେକ ସମୟରେ ଦୁଆରମୁହଁ ପାଖରୁ ହିଁ ଅଣ୍ଟାଏ ବା 

ତାହାଠାରୁ ଆହୁରି ଅଧକ ଉଚ୍ଚର ବରଫ ଜମା ହୋଇଥାଏ। ଯଦି ବରଫକୁ 
ଏମିତି ଜମା ହେବାକୁ ଛାଡ଼ି ଦିଆଯାଉଥାନ୍ତା ତେବେ ଘର ଭିତରୁ ଆଉ 
ମୋଟେ ପଦାକୁ ବାହାରି ହେଉନଥାନ୍ତା। ତେଣୁ ବଡଢ଼ିସକାଳୁ ଉଠି ଆଗ 
ରାସ୍ତାଯାଏ ପଢ଼ିଥିବା ବାଟଟି ଉପରୁ ଫାଉଡା ସାହାଯ୍ୟରେ ବରଫ ସଫା 
କରିବାକୁ ହୁଏ | ରାସ୍ତାମାନଙ୍କର ମଧ୍ୟ ଅବିକଳ ସେହି ଦଶା | ଗୋଟିଏ ଯନ୍ତ୍ର 
ଅଛି, ଯାହାଦ୍ଵାରା କି ରାସ୍ତା ଉପରେ ବରଷି ଜମା ହେଉଥୁବା ବରଫକୁ ସଫା 
କରି ଦୂଇପାଖକୁ ବାରବାର ଆଡ଼େଇ ଦେବାକୁ ପଡ଼ିଥାଏ | ଅର୍ଥାତ୍‌, କ୍ରମେ 
ରାସ୍ତାର ଦୂଇପଟେ ପୁରୁଷେ ଉଚ୍ଚର ବରଫ ଜମା ହୁଏ ଏବଂ ସ୍ଵୟଂ ରାସ୍ତାଟି 
ସତେଅବା ଗୋଟିଏ ସୁଡ଼ଙ୍ଗପରି ଦେଖାଯାଉଥାଏ | 

ଗଛମାନେ ବରଫରେ ବୃଡ଼ିକରି ରହିଥାଆନ୍ତି ଭୂର୍ଗଛରେ ପତ୍ରଗୁଡ଼ିକ 
ଶୀତରତୁ ଆସି ପହଞ୍ଚବାର ପୂର୍ବରୁ ହିଁ ହଳଦିଆ ହୋଇ ଏପରି ଝରି ଯାଇଥାନ୍ତି 
ଯେ ଗଛରେ ଗୋଟିଏ ହେଲେ ପତ୍ର ଦେଖୁବାକୁ ମିଳେ ନାହିଁ। ପାଚିଲା 
ପତ୍ରଗୁଡ଼ିକର ଏକ ବହଳ ପରସ୍ତ ଉପରେ ଆଣ୍ଡୁଏ ଉଚ୍ଚର ବରଫ ଜମା ହୋଇ 
ରହିଥାଏ । ଚଢ଼େଇମାନେ ବିଦା ହୋଇ କୁଆଡ଼େ ଚାଲିଯାଇଥାନ୍ତି | ମେରୁବ୍ଧତ୍ତ 
ଅଞ୍ଚଳରେ ଯେଉଁ ଧଳାଭାଲୁ ଅଛନ୍ତି, କେବଳ ସେହିମାନେ ହିଁ ଅମଡ଼ା ବରଫ 
ଭିତରେ କେଉଁଠାରେ କୋରଡ ପରି ଜାଗାମାନଙ୍କରେ ଲୁଚି ରହିଥାନ୍ତି । ସେହି 
ଅଞ୍ଚଳର ପ୍ରଧାନ ପ୍ରାଣୀ ହେଉଛି ବଲ୍ଗା ହରିଣ | ବଲ୍ଗା ହରିଣମାନେ ଅଧା 
ବନ୍ୟ, ଅଧା ଗୃହପାଳିତ । ଅର୍ଥାତ୍‌ ଖରାଦିନେ ସେମାନେ ମୁକ୍ତ ଭାବରେ 
ଜଙ୍ଗଲ ଭିତରେ ବୁଲୁଥାନ୍ତି। ସେଇଠି ତିନୋଟି ଦେଶର ସୀମା ଏକାଠି 
ମିଶିଥୁବାରୁ, ସେମାନେ ଯେ କେତେବେଳେ ଏ ଦେଶର ସୀମା ଭିତରେ ଓ 
ପୁଣି କେତେବେଳେ ସେ ଦେଶର ସୀମା ଭିତରେ ବୁଲି ଘାସ ଖାଉଥାନ୍ତି, 
ତା'ର କିଛି ଠିକଣା ନଥାଏ | ମାତ୍ର ସେମାନଙ୍କ ଦେହରେ ଚିଆଁ ଦିଆହୋଇ 
ଗୋଟିଏ ସଙ୍କେତ କରି ଦିଆଯାଇଥାଏ। ଶୀତଦିନ ହେଲେ ସେମାନେ 
ସତେଅବା ସୁଂଘି ସୁଂଘି ବାଟ ଠଉରାଇଲା ପରି ନିଜ ମାଲିକମାନଙ୍କର ଜାଗାକୁ 
ବାହୁଡ଼ି ଆସନ୍ତି । ଏମାନଙ୍କୁ ସେତେବେଳେ ଗୋଟିଏ ଗୋଟିଏ ଅଡ଼ା ଭିତରେ 

ଆବଦ୍ଧ କରି ରଖାଯାଏ । ଜଙ୍ଗଲ କାଠର ବାଡ଼ା ଦେଇ ଅଡ଼ାଗୁଡ଼ିକୁ ତିଆରି 
କରାଯାଇଥାଏ । ଗୋଟିଏ ଗୋଟିଏ ଅଡ଼ାରେ ଚାରିଶହ ପାଞ୍ଚଶହ କରି ବଲ୍ଗା 
ହରିଣ ରହନ୍ତି । ସେତେବେଳେ ସାନ ଅଣ୍ଡିରାମାନଙ୍କୁ ଖାସୁ କରି ଦିଆଯାଏ । 
ଲୋକେ ଡେରା ପକାଇ ଅଡ଼ା ବାହାରେ ହରିଣମାନଙ୍କୁ ଜଗିଥାଆନ୍ତି। 

ଫିନ୍‌ଲାଣ୍ଡର ଉତ୍ତର ଭାଗକୁ ଲାପ୍‌ଲାଣ୍ଡ କୁହାଯାଏ, ସେଠାରେ 
ଲାପ୍ମାନେ ବାସ କରନ୍ତି | ଲାପ୍ମାନେ ନିଜ ଘରେ ନିଜର ଲାପ୍‌ ଭାଷାରେ 
କଥା କହନ୍ତି, ଗୀତ ଗାଆଅନ୍ତି । ଗ୍ରୀନଲାଣ୍ଡରେ ବାସ କରୁଥିବା ଏସ୍କିମୋ ମାନଙ୍କର 
ଭାଷା ସହିତ ଏହି ଲାପ୍‌ ଭାଷାର କେତେକାଂଶରେ ସାମଞ୍ଜସ୍ୟ ରହିଛି । ଲାପ୍‌ 
ପିଲାମାନେ ଇସ୍କୁଲରେ ଫିନଲାଣ୍ଡର ଭାଷାରେ ସବୁ ପାଠ ପଢ଼ନ୍ତି। ପ୍ରବଳ 
ଶୀତ ଓ ବରଫ ଭିତରେ ଜୀବନ ବଞ୍ଚବାକୁ ହେଉଥବାରୁ ସେମାନଙ୍କୁ ବଲ୍ଗା 
ହରିଣର ଚମଡ଼ାରୁ ତିଆରି ହୋଇଥବା ପୋଷାକମାନ ପିନ୍ଧିବାକୁ ହୁଏ । ସେହି 
ଅଞ୍ଚଳରେ ତ ଦିନରାତି ଝଡ଼ପରି ଶୀତପବନ ବହିବାରେ ଲାଗିଥାଏ, ତେଣୁ 
ସେଥରୁ ନିଜର ମୁଣ୍ଡକୁ ରକ୍ଷା କରିବାଲାଗି ସେମାନେ ଏକ ବିଶେଷ ପ୍ରକାରର 
ଟୋପି ବ୍ଯବହାର କରନ୍ତି ¦ ସେମାନଙ୍କୁ ଉଜ୍ବଳ ରଙ୍ଗ ଭାରି ଭଲ ଲାଗେ ¦ 
ପୋଷାକଗୁଡ଼ିକ ଲାଲ୍‌, ନୀଳ, ହଳଦିଆ ଓ ଶାଗୁଆ ଏହିପରି ଚାରୋଟିଯାକ 
ରଙ୍ଗରେ କେଡ଼େ ସୁନ୍ଦର ଓ ଉନ୍ମନଳ ଦେଖାଯାଏ । ମୁଣ୍ଡର ଟୋପି ମଧ୍ଯ ଏହି 
ଚାରୋଟି ରଙ୍ଗର କନାରେ ତିଆରି ହୋଇଥାଏ। 

ଯଦି ବିଶେଷ ଭାବରେ ଶୀତ ବଢିଯାଏ, ଆକାଶ ପୁରା ପରିଷ୍କାର 
ଥାଏ, ତେବେ ରାତିରେ ତାରାମାନେ କଇଁଫୁଲ ପରି ଫୁଟିଥାନ୍ତି ଓ କେଡ଼େ 
ଉଜ୍ଵଳ ଦେଖା ଯାଉଥାନ୍ତି | ସେହିଭଳି ରାତିମାନଙ୍କରେ ଥରେ ଥରେ ରାତିରେ 
ମେରୁ ଆଲୋକ ଦେଖିବାକୁ ମିଳେ। ଏହାକୁ ଆଲୋକ ନକହି ଆଲୋକର 
ବନ୍ଯା ବୋଲି କହିଲେ ଅଧକ ଠିକ୍‌ ହେବ | ଆକାଶରେ ବିଭିନ୍ନ ରଙ୍ଗରେ 
ଆଲୋକର ବନ୍ଯା ବହିବାରେ ଲାଗିଥାଏ । ସେହି ଆଲୋକରେ ଅନ୍ଧାର ଭିତରେ 
ବୁଡ଼ି ରହିଥିବା ଭୂଇଁଟା ମଧ୍ୟ କେତେ କ୍ଷଣ ସକାଶେ କେଡ଼େ ଫରଚା 
ଦେଖାଯାଏ | ନାଲି, ଗୋଲାପୀ, ହଳଦିଆ, ଧଳା ଓ ଆହୁରି କେତେ କେତେ 

ସୁନ୍ଦର ରଙ୍ଗର ଆଲୁଅ ଏକାଠି ମିଶି ସରୁ ସରୁ ବେଣୀ ଭଳି ନଇଟିଏ ହୋଇ 
ଆକାଶମାର୍ଚରେ ବହିବାରେ ଲାଗିଥାନ୍ତି। ଆକାଶରେ ଘଡ଼ିକ ଲାଗି ଉତ୍ସବ 
ଲାଗିଥାଏ । ଶୀତରାତିରେ ଶୀତ ଭୁଲି ହୋଇଥାଏ ନୂଆ ଦେଖୁଥିବା ମଣିଷର 
ସତେଅବା ମନେହୁଏ, ଭାଗ୍ୟରେ ଥିଲେ ଯାଇ ଆକାଶର ଏହି ଉତ୍ସବଟିକୁ 
ଦେଖବାର ସୁଯୋଗ ମିଳେ | 

ଏହି ଆଲୁଅ ପ୍ରକୃତରେ କେଉଁଠାରୁ ଆସେ କେଜାଣି ? 
ବୈଜ୍ଞାନିକମାନେ ଏହି ବିଷୟରେ ଭିନ୍ନ ଭିନ୍ନ କଥା କହନ୍ତି ଓ ଭିନ୍ନ ଭିନ୍ନ ମତ 
ଦିଅନ୍ତି। କେହି କହନ୍ତି, ପୃଥିବୀ ଅନୁକ୍ଷଣ ଘୁରୁଥବାର ବେଗ ଦ୍ଵାରା ଉତ୍ତର 
ମେରୁରେ ଏହି ଆଲୋକର ସୃଷ୍ଟି ହୁଏ ଏବଂ ତାହା ଚାରିଆଡ଼କୁ ଛିଞ୍ଚାଡ଼ି 
ହୋଇପଡ଼େ | ଆହୁରି କେହି ଅନ୍ୟ ତଥ୍ୟ ବାଢ଼ନ୍ତି । ଫିନ୍‌ଲାଣ୍ଡର ଭାଷାରେ 
ଏହି ମେରୁ-ଆଲୋକକୁ ଗଧିଆର ମୁହଁରୁ ବାହାରୁଥିବା ଆଲୁଅ ବୋଲି 
କୁହାଯାଏ | ବିଶ୍ଵାସ କରାଯାଏ ଯେ ସୃଷ୍ଟିର ଆଦ୍ୟ କାଳରୁ ମେରୁଦେଶରେ 
ଯେଉଁ ଗଧିଆଟି ବସିରହିଛି, ମଝିରେ ସେଇ ବୋବାଳି ଛାଡ଼ିଲେ ତା” ପାଟିରୁ 
ଆଲୁଅ ବିଛୁରିତ ହୋଇପଡ଼େ ଓ ତାହାହିଁ ଆକାଶରେ ଏହି ଆଲୋକ ବନ୍ୟାର 
ସୃଷ୍ଟି କରିଥାଏ । କେଉଁ ତଥ୍ୟଟି ସତ୍ୟ ନୂହେଁ, ପଣ୍ଡିତମାନଙ୍କ ଭିତରେ ମତଭେଦ 
ରହିଥିବା ସମୟରେ ଲୋକ ବିଶ୍ଵାସର ଏହି ଗଧିଆ ପାଟିରୁ ଆଲୁଅ ବାହାରୁଥିବା 
ତର୍ଵଟି ସବୁଠାରୁ ମନୋରମ ବୋଲି ମନେହୁଏ । 

ଶୀତଦିନେ ଖାଲି ଗଡ଼ିଆ ପୋଖରୀ ନୂହନ୍ତି, ହୃଦ ଓ ସମୁଦ୍ରର ପାଣି 
ମଧ୍ଯ ପଥର ହୋଇ ବସିଯାଏ | ହ୍ରଦର ମାଛମାନେ ସେତେବେଳେ ସତେଅବା 
ତାଳେ ତାଳେ ତଳେ ଯାଇ ରହିଥିବା ତରଳ ପାଣିରେ ଆଶ୍ରୟ ନିଅନ୍ତି ଓ 
ଖରାଦିନ ଆସିବାଯାଏଁ ଅପେକ୍ଷା କରି ରହନ୍ତି । ଏବଂ ହ୍ରଦ ଉପରେ ମଣିଷର 
ଖେଳ ଲାଗିଯାଏ | ପଥର ପରି ବସି ଯାଇଥିବା ପାଣି ଉପରେ ଟ୍ରକ୍‌ ଚାଲେ, 
ମଟର ଚାଲେ, ପିଲାମାନେ ମେଳ ହୋଇ ସାଇକେଲ ଚଲାନ୍ତି। ଚକ ଲାଗିଥିବା 
ଢୋତା ପିନି ସ୍ପେଟିଙ୍ଗ କରନ୍ତି ସ୍କେଟିଙ୍ଗ କରୁଥିବା ଅବସ୍ଥାରେ କେତେ କେତେ 
ଖେଳ ଓ କୌଶଳ ମଧ୍ଯ ଦେଖାନ୍ତି । ଠାଏ ଠାଏ ଏହି ସବୁ ପ୍ରତିଯୋଗିହୁଏ। 

(୧୫) 
କେତେ କେତେ ଦେଶରୁ ଲୋକମାନେ ସେହିସବୁ ପ୍ରତିଯୋଗିତାରେ ଭାଗ 
ନେବାକୁ ଆସନ୍ତି | 

ଦୀର୍ଘ ଶୀତରତୁ ଶେଷ ହେବାର ସମୟ ଆସିଲେ ବରଫର ବରଷିବା 
ବନ୍ଦ ହୋଇଯାଏ | ଉତ୍ତାପ ମଧ୍ଯ କ୍ରମଶଃ ବଢ଼ିବାକୁ ଆରମ୍ଭ କରେ। ବରଫ 
ଆସ୍ତେ ଆସ୍ତେ ତରଳେ | ସମୁଦ୍ର ଓ ହ୍ରଦମାନେ କ୍ରମେ ସମୁଦ୍ର ଓ ହ୍ରଦପରି 
ଦିଶନ୍ତି | ବିଲ, କ୍ଷେତ, ରାସ୍ତା, ପଡ଼ିଆ, ବଣ ଓ ଗହୀରରେ ମାସ ମାସ ଧରି 
ଯେଉଁ ପର୍ବତ ପ୍ରମାଣେ ବରଫ ହୋଇ ରହିଥାଏ, ତାହା ତରଳିବାକୁ ଆରମ୍ଭ 
କରେ। ଗାଆଁକୁ ବଢିପାଣି ଆସିଗଲା ପରି ମନେହୁଏ । ବରଫସବୁ ତରଳି 
ବହିଗଲା ପରେ ଭିତରେ ପୋତି ହୋଇ ରହିଥିବା ଶୁଖିଲାପତ୍ରର ସ୍ତରଟି 
ଦୃଷ୍ଟିଗୋଚର ହୁଏ । କିଛିଦିନ ଖରାପଡ଼ି ଭୁଇଁ ଶୁଖିଆସିବା ସଙ୍ଗେ ସଙ୍ଗେ 
ପତର ଭିତରେ ଶୋଇ ରହିଥିବା ମଞ୍ଜିଗୁଡ଼ିକରୁ ଗଜା ବାହାରନ୍ତି ଓ ଆଗାମୀ 
ରତୁର ପ୍ରଥମ ଗଛରେ ପରିଣତ ହୁଅନ୍ତି । ଅନାବନା ଫୁଲମାନେ ଫୁଟି 
ରାସ୍ତାକଡ଼କୁ ଭର୍ଭି କରି ଦିଅନ୍ତି । ଭୂର୍ଜଗଛର ଡାଳରେ ମଧ୍ଯ ଉଷୁମ ବାଜି 
ପତରଗଜା ବାହାରେ ! ଗଜାରୁ ପତର ହୁଏ, ଉଜ୍ବଳ ସବୁଜ ରଙ୍ଗର ନିଆଁ 
ଲାଗିଗଲା ପରି ମନେହୁଏ । ଚଢ଼େଇମାନେ ଦୂରଦୂରାନ୍ତରୁ ଆସି ପହଞ୍ଚଯାଅନ୍ତି। 
ମାସ ମାସ ପରେ ସେମାନଙ୍କର କାକଳି ଶୁଣିବାକୁ ମିଳେ | ଗୁଣ୍ଡୁଚିମୁଷାମାନେ 
ଶୀତ ଯାକ କେଉଁଠାରେ ଲୁଚି ରହିଯାଆନ୍ତି କେଜାଣି, ସେମାନେ ମଧ୍ଯ ଘାସ 
ଉପରେ, ଗଛ ଉପରେ ସେମାନଙ୍କର ଖେଳ ଆରମ୍ଭ କରିଦିଅନ୍ତି । ମଣିଷର 
ଆଖି ଦୀର୍ଘ ଏତେ ମାସ ପରେ ସବୂଜପତ୍ର ଦେଖେ | ସତେଅବା ପାଗଳ ପରି 
ହୋଇଯାଏ। କୋଉ ଗଛ ପରେ କୋଉ ଗଛରେ ପତ୍ର ଗଜା ବାହାରିବ, 
କୋଉ ଗଛ ପରେ କୋଉ ଗଛରେ ଫୁଲ ଧରିବ, ଲୋକମାନେ ସେସବୁ 
କଥାକୁ ସତେଅବା ମୁଖସ୍ଥ କରି ରଖିଥାନ୍ତି । ପ୍ରକୃତି ନୂଆ ବେଶ ପରିଧାନ 
କରେ। ମନୁଷ୍ୟମାନେ ମଧ୍ୟ ସତେଅବା ଏକ ନୂଆ ପୃଥିବୀରେ ପ୍ରବେଶ 
କରନ୍ତି। 

ବରଷକର ଖାଇବା ଚାରିଥାସରେ 


ଇନାରି ହ୍ରଦ ବିଷୟରେ ଲାପ୍‌ମାନେ ଗାଉଥ୍ବବା ଗୋଟିଏ 
ଲୋକଗୀତରେ କେଡ଼େ କରୁଣ ଭାବରେ ବର୍ଣ୍ଣନା କରାଯାଇଛି ଯେ, ନିଜପାଇଁ 
ସଂସ୍ଥାନଟିଏ ଯୋଗାଡ଼ କରିବା ସକାଶେ ସେମାନଙ୍କୁ କେତେ କଠିନ ସଂଗ୍ରାମ 
କରିବାକୁ ପଡ଼େ | ଇନାରି ହଦର ବରଫ ଜୁଲାଇ ମାସର ଆରମ୍ଭରେ ତରଳିବାକୁ 
ଆରମ୍ଭ କରେ ଏବଂ ଅକ୍ଟୋବର ମାସ ନପୁରୁଣୁ ତରଳିଥବା ପାଣି ପୁଣି ବରଫ 
ହୋଇ ବସିଯାଏ। ଅର୍ଥାତ୍‌ ବରଷଯାକର ଖାଦ୍ଯ ଉତ୍ପାଦନ କରିବାଲାଗି 
ସେଠାରେ ଚାଷୀକୁ ମୋଟେ ତିନି ଚାରିମାସ ସମୟ ମିଳେ । ଫିନ୍‌ଲାଣ୍ଡର 
ପ୍ରାୟ ସବୁ ଅଞ୍ଚଳରେ ସବୁ ଚାଷୀଙ୍କୁ ଅଛବହୁତ ଏହି ଅବସ୍ଥାରେ ସମ୍ମୁଖୀନ 
ହେବାକୁ ପଡ଼ିଥାଏ। ଏହି ଚାରିମାସ ଭିତରେ ଯେଉଁ ଟୋପାକ ପାଣି ତା' 
ବିଲରେ ବରଷେ, ଯାବତୀୟ ଚାଷ ପାଇଁ ପ୍ରଧାନତଃ ତାହାରି ଉପରେ ନିର୍ଭର 
କରିବାକୁ ପଡ଼େ | ତେଣୁ, ଧାନ ପ୍ରଭୃତି ଫସଲ ହେବାର ତ କୌଣସି ପ୍ରଶ୍ନ ହିଁ 
ଉଠୁନାହିଁ। ଗହମ ଯେତିକି ହୁଏ, ପ୍ରଧାନତଃ ଦେଶର ଦକ୍ଷିଣ ଅଞ୍ଚଳରେ, 
ତେଣୁ ପ୍ରଧାନ ଫସଲ ହେଉଛି ମାଶ୍ରିଆ, ଯଅ, ଆଉ ଆଳୁ | ସମଗ୍ର ଫିନ୍ଲାଣ୍ର 
ପ୍ରଧାନତମ ଖାଦ୍ୟ ହେଉଛି ଆଳୁ ଏବଂ ମାଣ୍ଡିଆର ରୁଟି | ଯୁଗଯୁଗ ଧରି ସେଠି 
ଚାଷୀକୁ ଏତିକିରେ ସନଧୁଷ୍ଠ ହୋଇ ରହିବାକୁ ପଡ଼ିଛି । ଏବେ ଅନ୍ୟ ଖାଦ୍ୟଦ୍ରବ୍ୟ, 
ଚାଉଳ ସମେତ, ପୂଥବୀର ଦୂର ଦୂର ଦେଶରୁ ଆମଦାନୀ ହୋଇ ଆସୁଛି 
ସତ, ମାତ୍ର ସେଥିଲାଗି ମହଙ୍ଗା ଦାମ୍‌ ଦେବାକୁ ପଡୁଛି । 

ତେଣୁ ଭଗବାନଙ୍କୁ ପ୍ରକୃତରେ ଅଶେଷ ଧନ୍ୟବାଦ ଦେବାକୁ ହେବ 
ଯେ ଖରାଦିନେ ସେହି ଦେଶରେ ଦିନଟା ବାରଘଣ୍ଟାର ନହୋଇ ଷୋହଳ 
କିମ୍ବା ଅଠର ଘଣ୍ଟାର ହେଉଛି। ଖରାଦିନେ ଫିନ୍‌ଲାଣ୍ଟର ଚାଷୀ ପରିବାର 
କିପରି ଦିନର ଅଧ୍ୟକାଂଶ ସମୟ କୃଷିକ୍ଷେତ୍ରରେ ହିଁ ଅତିବାହିତ କରେ, ସେକଥା 
ଲକ୍ଷ୍ୟ କରି ଦେଖୁଲେ ପ୍ରକୃତରେ ଅବାକ୍‌ ହେବାକୁ ହୁଏ। ସେତେବେଳେ 

ଇସ୍କୁଲ ବନ୍ଦ ହୋଇଯାଏ, ବିଶ୍ଵବିଦ୍ୟାଳୟ ମଧ୍ଯ ବନ୍ଦ ହୋଇଯାଏ । ଘରର 
ସମସ୍ତେ ଘରକୁ ଆସିବେ ଓ ଚାଷକାର୍ଯ୍ୟରେ ଯଥାସମ୍ଭବ ଅଧକ ସାହାଯ୍ଯ 
କରିପାରିବେ, ସେହି ଉଦେଶ୍ୟରେ ଏଭଳି ଏକ ବ୍ୟବସ୍ଥା କରାଯାଇଥାଏ। 
ରାତି ପାହି ସିନ୍ଦୁରା ଫାଟିଲା ବେଳକୁ ବର୍ଉଶଯାକ ସମସ୍ତେ ଘୋଡ଼ାଟଣା ଗାଡ଼ିରେ 
ବସି ଜମି ଉପରକୁ ଚାଲିଯାଆନ୍ତି । ସାଙ୍ଗରେ ଆବଶ୍ଯକ କୃଷିହତିଆର 
ଯାଇଥାଏ, ଦିନଯାକର ଖାଇବା ପଦାର୍ଥ ମଧ୍ୟ ଲଦାହୋଇ ଯାଇଥାଏ। ପିଇବା 
ସକାଶେ ଦହି ଯାଇଥାଏ, କଫି ପିଇବା ଲୋକଙ୍କ ସକାଶେ କଫି ମଧ୍ଯ ନିଆ 
ହୋଇଥାଏ । ସମସ୍ତେ କ୍ଷେତରେ ଯାଇ ପହଞ୍ଚବା ମାତ୍ରକେ କ୍ଷେତର କାର୍ଯ୍ୟ 
ଆରମ୍ଭ ହୋଇଯାଏ। ବଉଁଶଯାକ କାମରେ ଲାଗିଯାଆନ୍ତି। ଫୁରସତ ଅନୁସାରେ 
ଯାହାର ଇଛ୍ଥା ଆସି ଖାଇବା ଭଣ୍ଡାରରୁ ଖାଇ ଚାଲି ଯାଉଥାନ୍ତି। ଯାହାକୁ 
ଯେତେବେଳେ ହାଲିଆ ଲାଗିଲା, ସିଏ ଦଣ୍ଡେ ବିଶ୍ରାମ ମଧ୍ୟ ନେଇ ଯାଉଥାଏ। 
ମାତ୍ର କାମ କେତେବେଳେ ବନ୍ଦ ହୁଏନାହିଁ। ଶୋଷ କଲେ ଦହିଭାଣ୍ଡରେ ଦହି 
ମହଜୁଦ ହୋଇ ରହିଥାଏ । ଯେତେ ଖୁସୀ ସେତେ ପିଇପାରିବ | ବେଳ ବଢିଲା 
ସଙ୍ଗେ ସଙ୍ଗେ ଗରମ ମଧ୍ଯ ହୁଏ । ସେତେବେଳେ ଦହି ପ୍ରକୃତରେ ଭାରି ଶାନ୍ତି 
ଦିଏ | ମାଣ୍ଡିଆ ରୁଟିରେ ଲହୁଣୀ ଦେଇ ଭିତରେ ଖଣ୍ଡଖଣ୍ଡ ଆଳୁ ସିଝା, ଛେଦା 
ଅଥବା ଟୁକୁଡ଼ାଏ ମାଂସ ବି ରହିଥାଏ | ସେଇଥରେ ଖରାବେଳର ଖାଇବା 
ମଧ୍ଯ ଚଳିଯାଏ। ଛାଇ ଲେଉଟେ, ତଥାପି କ୍ଷେତର କାମ ଲାଗିଥାଏ। 
ସେତେବେଳେ ମଧ୍ଧାନ୍ତର ବା ପରିବର୍ଭନ ଲାଗି ମନହେବା ମାତ୍ରକେ ସମସ୍ତେ 
ଆସି କଫି ପିଅନ୍ତି। କଫି ସହିତ ପୁଲ୍ଲା। ପୁଲ୍ଲା ହେଉଛି ଗୋଟିଏ ବିଶେଷ 
ପ୍ରକାରର ମିଠା ନରମ ପାଉଁରୁଟି । ଯାହାକି ଫିନଲାଣ୍ଡର ପ୍ରତ୍ୟେକ ଚାଷୀ 
ଘରେ ତିଆରି ହୁଏ | 

ମଣିଷ ପାଇଁ ଖାଦ୍ୟ, ଗୋରୁଙ୍କ ପାଇଁ ଖାଦ୍ୟ | ଗୋରୁଙ୍କର ବାରମାସର 
ଘାସକୂ ମଧ୍ଯ ଚାରିମାସରେ ସଜ କରି ରଖାଯାଏ। ଶୀତଦିନେ ତ ବିଲ ଓ 
ଆଡ଼ିଆମାନ ବରଫରେ ପୋତି ହୋଇ ରହିଥାଏ । ଗୋରୁମାନେ ପୁଣି ଚରିବେ 
କେଉଁଠି ? ତେଣୁ କିଛି ଅଂଶ ଜମିରେ ଫିନ୍‌ଲାଣ୍ର ଚାଷୀ ଗୋରୁମାନଙ୍କ ପାଇଁ 

ଘାସ ମଧ୍ଯ ଚାଷ କରେ | ଏହି ଘାସ ଚାଷର ଅମଳ ପାଇଁ ପୁଣି ଏକ ସ୍ଵତନ୍ତ୍ର 
ପାଗ ହେବା ଏକାନ୍ତ ଆବଶ୍ଯକ ପରିମାଣରେ ପାକଳ ହୋଇ ଆସିଲେ 
ଯେତେବେଳେ କାଟିବା ବେଳ ହୋଇଯିବ, ସେତେବେଳେ ଅନ୍ତତଃ ତିନି 
ଚାରିଦିନ ଟାଣ ଖରାପାଗ ନିତାନ୍ତ ହେବା ଦରକାର ¦! ପାଗ ଦେଇଥିବା ବେଳେ 
ଘାସକୁ କାଟି ଗୋଟିଏ ଗୋଟିଏ ଖୁଣ୍ଟ ବିଲ ମଝିରେ ପୋତି ତାହାକୁ ଗଦା 
କରିବାକୁ ପଡ଼ିବ। ଘାସ ଭଲ କରି ଖରା ଖାଇବ, ମାତ୍ର ଶୁଖି କରି କୂଟା 
ହୋଇ ଯିବନାହିଁ। ତା'ପରେ ସେହି ଘାସକୁ ଘୋଡ଼ାଟଣା ଗାଡ଼ିରେ ଲଦି କାଠ 
ଢାବଲ ପରି ତିଆରି ହୋଇଥବା ଘରେ ତାକୁ ଖୁନ୍ଦିଖାନ୍ଦି ରଖୁବାକୁ ପଡ଼ିବ | 
ଶୀତଦିନଟା ଯାକ ଘାସ ସେଇ ଘାସ ଘରେ ସାଇତା ହୋଇ ରହିଥୁବ। 
ଯେତେବେଳେ ଗୁହାଳରେ ଗୋରୁଙ୍କ ପାଇଁ ଘାସ ସରି ଯାଉଥୁବ, 
ସେତେବେଳେ ଚାଷୀ ଘାସଘରକୁ ଯାଇ ପୁଳାଏ ପୁଳାଏ ଘାସ ପୁଣି ଘରକୁ 
ନେଇ ଆସୁଥଵବ। ପରବର୍ଭୀ ବର୍ଷ ପୁଣି ଘାସ ଫସଲ ହେବାଯାଏ ସେହି 
ସାଇତା ଘାସରେ ଗାଇମାନଙ୍କର ଗୁଜୁରାଣ ମେଣ୍ଟି ଯାଉଥିବ | 

ଅଧ୍ୂକରୁ ଅଧକ ସମୟ ନିଜ କ୍ଷେତରେ ଦେଇପାରିବ ବୋଲି 
ଫିନଲାଣ୍ଡର ଚାଷୀ ଖରାଦିନକୁ ଆଉ ଅନ୍ୟ କୌଣସି କାମ ବାକି ରଖୁନଥାଏ। 
ଆଉ ସବୁଯାକ କାମ ଯଥାସମ୍ଭବ ଶୀତଦିନରେ ହୁଏ । ଜଙ୍ଗଲରେ ପାକଳ 
ହୋଇ ଯାଇଥବା ଗଛସବୁ ଶୀତଦିନରେ ହିଁ କଟାହୁଏ। ବର୍ଷଯାକର 
ଜାଳେଣିକାଠ ଶୀତଦିନରେ ହିଁ ପ୍ରସ୍ତୁତ ହୋଇ ରହେ । ଘରର ବ୍ୟବହାର 
ସକାଶେ ଅନେକ ସମୟରେ ମାଉଁସ ମଧ୍ଯ ଶୀତଦିନରୁ କଟା ହୋଇ ମାଟିତଳ 
ଘରେ ସାଇତା ହୋଇ ରହିଥାଏ । ଏହି ମାଟିତଳର ଘର ହେଉଛି ସେହି 
ଦେଶରେ ପାରମ୍ପରିକ ଶୀତଳ ଭଣ୍ଡାର । ସେଠାରେ ଖରାଦିନରେ ନିଜ ଘର 
ବଗିଚାରୁ ଆବାଦ ହେଉଥିବା ପରିବା- ବନ୍ଧାକୋବି, ଗାଜର, ଫଳ ସବୁକିଛି 
ସେହି ଶୀତଳ ଭଣ୍ଡାରରେ ସାଇତା ହୋଇ ରହିଥାଏ। ପାରମ୍ପରିକ ଭାବରେ 
ଶହ ଶହ ବର୍ଷ ହେଲା ଫିନ୍‌ଲାଣ୍ଡର ପ୍ରତ୍ୟେକ ଚାଷୀଘରେ ସୂତାକଟା ଓ 
ଲୁଗାବୁଣା ହୋଇ ଆସୁଛି। କପାର ନୁହେଁ, ପଶମର | କପାର ଯାବତୀୟ 

ସରଞ୍ଜାମ ବିଦେଶରୁ ଆସେ । କିନ୍ତୁ ପଶଶମର ପୋଷାକ, ସୁଏଟର୍‌, ଗୋଡ଼ 
ମୋଜା, ହାତ ମୋଜା ଓ ତଳପିନ୍ଧା ପ୍ରଭୃତି-ସବୁ ଘରେ ବୂଣା ହୁଏ । ଶୀତଦିନର 
ପ୍ରଚଣ୍ଡ ଶୀତକୁ ଏଡ଼ିବାପାଇଁ ଘରର କାଠ ଚଟାଣ ଉପରେ ମଧ୍ଯ ଅଧ୍ବକାଂଶ 
ଘରେ ପଶମର ଗାଲିଚା ବିଛ୍ଛା ହୋଇଯାଏ । ସେହି ଗାଲିଚା ଅଧ୍ବକାଂଶ ସ୍ଥଳରେ 
ନିଜ ଘରେ ବୁଣା ହୋଇଥାଏ । ଏବଂ ବିଶେଷ କନାରେ ତିଆରି ହୋଇଥବା 
ସାନ ଗାଲିଚାସବୁ କାନ୍ଧରେ ଝୁଲାଇ ଘର ଭିତରଟିକୁ ଅଧ୍ବକ ସୁନ୍ଦର ଓ 
ସୁଦୃଶ୍ୟକରି ରଖୁବା ମଧ୍ଯ ଫିନ୍‌ଲାଣ୍ଟ୍‌ରେ କୋଉ କାଳରୁ ରହି ଆସିଥିବା ଏକ 
ଚଳଣି। ବିଶେଷ ଭାବରେ କୁଶଳୀ ହାତମାନ ଏହିସବୁ ଗାଲିଚାକୁ ନିଜ 
ଘରେ ବୁଣନ୍ତି। ଗାଆଁରେ ଅନେକ ଘରେ ଏସବୁ ବୁଣିବାର ତନ୍ତ ବି ପଡ଼ିଥାଏ । 

ଖରାଦିନର ଅଠର ଘଣ୍ଟା ଯଦି କ୍ଷେତରେ କଟିବ, ତେବେ ପାଉଁରୁଟୀ 
ତିଆରି କରିବାକୁ ମଧ୍ଯ ଆଉ ବେଳ କେତେବେଳେ ମିଳିବ ? ତେଣୁ ଖରାମାସ 
ମାନଙ୍କରେ ଘରେ ଖାଇବାଲାଗି ଯେତିକି ପାଉଁରୁଟୀ ଆବଶ୍ୟକ, ତାହାକୁ ମଧ୍ଯ 
ଶୀତଦିନରେ ତିଆରି କରି ରଖବାକୁ ହୁଏ । ଗୋଲ ଗୋଲ ମାଣ୍ଡିଆ ତିଆରି 
ପାଉଁରୁଟି, ଉନ୍ବଳ ତମ୍ବାବର୍ଣ ପରି ଚକଚକ ଦେଖାଯାଉଥାଏ। ମଝିରେ ଗୋଟିଏ 
ଲେଖାଏଁ କଣା | ସେଗୁଡ଼ିକୁ ଏକାଠି ଲମ୍ବା ବାଡ଼ିରେ ଗୁନ୍ଧି ଘର ଭିତରେ ଛାତ 
ତଳକୁ ଝୁଲାଇ କରି ରଖିବାକୁ ହୁଏ । ଏଡ଼େ ଥଣ୍ଡା ଜଳବାୟୁରେ ସଢିଯିବାର 
କି ଗନ୍ଧାଇବାର କୌଣସି ଭୟ ନଥାଏ। ଗାଆଁମାନଙ୍କରେ ଅଧ୍ବକାଂଶ ଚାଷୀଘର 
ଏପରି ତିଆରି ହୋଇଥାଏ ଯେ, ଘର ମଝିରେ ଚୂଲୀ ତିଆରି କରାଯାଇ 
ଥାଏ | ଲୁହାର ଚୂଲୀ, ଧୂଆଁ ଯିବାପାଇଁ ଘରମଖିରେ ଧୁଆଁନଳୀ ଛାତକୁ ଭେଦି 
ଉପରକୁ ଯାଇଥାଏ। କାଠର ତ ଅଭାବ ନାହିଁ। ତେଣୁ ପ୍ରାୟ ଦିନଯାକ 
ଚୂଲୀରେ କାଠ ପଢ଼ି ଜଳୁଥାଏ ଏବଂ ତାହାରି ଗରମରେ ଘରଯାକ ଗରମ 
ହୋଇ ରହିଥାଏ ଚୂଲୀକୁ କେନ୍ଦ୍ର କରି ଚାରିପାଖରେ ଶୋଇବା ଘର, ବସିବା 
ଘର ଓ ଚଳପ୍ରଚଳ ହେବାର ଆଉ ସବୁଯାକ ବଖରା ତିଆରି ହୋଇଥାଏ। 
ତେଣୁ, ବାହାରେ ଯେତେ ଥଣ୍ଡା ପଡ଼ିଥ୍‌ଲେ ମଧ୍ଯ ଘରଭିତରଟା ଉଷୁମ ଥାଏ | 
ଭିତରେ ବେଶୀ ଗରମ ଲାଗିଲେ କୋଉଠି ଫାଳେ ଝରକାକୁ ଖୋଲି ଦିଆଯାଏ, 

ଯେପରିକି ବାହାରର ପବନ ଘର ଭିତରେ ଆସି ପ୍ରବେଶ କରିବ ଓ ଆଉ 
ଅତିରିକ୍ତ ଗରମ ଲାଗିବନାହିଁ। ଏତେ ଥଣ୍ଡାରେ ମଧ୍ଯ ଲାପ୍ଲାଣ୍ଡର କେତେକ 
ଲୋକ ଦେହରେ ବହୁପରସ୍ତ ପୋଷାକ ପିନ୍ଧି ବାହାରେ ବାରଣ୍ଡା ଉପରେ 
ଶୁଅନ୍ତି। ଘର ଭିତରେ ଶୋଇଲେ ସେମାନଙ୍କୁ କୁଆଡ଼େ, ଏତେ ଗରମ ଭିତରେ 
ଅଣନିଃଶ୍ଵାସୀ ଲାଗେ ଓ ମୋଟେ ନିଦ ହୁଏନାହିଁ । 

ଲକ୍ଷ୍ମୀମନ୍ତ ଚାଷୀର ଘରେ ଲକ୍ଷ୍ମୀମନ୍ତ ଗୋରୁଗାଲ | ଯେଉଁ ପରିବାରରେ 
ଦଶବାରଟି ଗାଇ ବି ଅଛନ୍ତି, ଗାଇର ଆବଶ୍ୟକ ଯାହା ଓ ସେବାରେ ତାକୁ 
ଏତେ ସମୟ ଦେବାକୁ ହୁଏ ଯେ ସାଧାରଣତଃ ତାକୁ ଚାଷବାସ ଭାଙ୍ଗି ଦେବାକୁ 
ହୁଏ | ଅବଶ୍ୟ ଏବେ ବହୁ ଉନ୍ନତ କୃଷିଯନ୍ତ୍ରର ସାହାଯ୍ୟ ମିଳିବା ଫଳରେ 
ଚାଷରେ ଆଉ ଏତେ ସମୟ ଦେବାକୁ ପଡ଼ୁନାହିଁ ଏବଂ ତେଣୁ କ୍ଷେତକାମ ଓ 
ଗାଇକାମ ଦୂଇଟି ଯାକକୁ ସମ୍ଭାଳି ହେଉଛି | ଯାହା ହେଉ ପଛକେ, ଚାଷକାମ 
ତ ବରଷରେ ମାତ୍ର ଚାରିମାସ, କିନୁ ଗାଇକାମ ବାରମାସ ! ରାତି ପାହିବା 
ଆଗରୁ ଗୃହସ୍ଥ ଓ ଘରଣୀକୁ ଉଠି ସବାଆଗ ଗୁହାଳକୁ ଯିବାକୁ ପଡ଼େ | ଆଗ 
ଗୁହାଳ ସଫା, ତା'ପରେ ଗରମ ପାଣି ଦେଇ ଗୋରୁମାନଙ୍କୁ ଗାଧୋଇ ସଫା 
କରିଦେବା, ସେମାନେ ବନ୍ଧା ହେଉଥିବା ଜାଗାକୁ ମଧ୍ଯ ଠିକ୍‌ କରି ପରିଷ୍ଠାର 
କରିବା | ତା'ପରେ କ୍ଷୀର ଦୂହିଁବା। ଆମଆଡ଼ର ଗାର ହୋଇଥିଲେ ଗୋଟିଏ 
ସାନ ବାଲ୍ଟି ଦେଇ ଆଠଟା କି ଦଶଟା ଗାଇ ଦୂହାଁଯାଇ ପାରନ୍ତା ମାତ୍ର, 
ଗୋଟିଏ ଗାଇ ଯଦି ପ୍ରତ୍ୟହ ତିରିଶିରୁ ଚାଳିଶି ଲିଟର କ୍ଷୀର ଦେଉଥବ, ଏବଂ 
ଚାଷୀର ଯଦି ଦଶଟି କି ବାରୋଟି ଗାଇ ରହିଥିବେ, ତେବେ ସେମାନଙ୍କୁ 
ସମସ୍ତଙ୍କୁ ଦୂହିବା ପ୍ରକୃତରେ ଅସାଧ୍ଯ କାମ | ମଣିଷର ହାତପାଇଁ ଯାହା ଅସାଧ୍ଧ, 
ସେଥିଲାଗି ମଣିଷକୁ ମେସିନ୍‌ର ସାହାଯ୍ୟ ନେବାକୁ ହୁଏ । ମେସିନ୍‌ରେ ଗାର 
ଦୁହାଁ ଯାଏ | କ୍ଷୀର ଦୂହିଁ ଆଣିବାର ରବରନଳୀ ଗୁଡ଼ିକୁ ଗାଇମାନଙ୍କର ଚୀରରେ 
ଦେଇ ଲଗାଇ ଦେବାକୁ ହୁଏ ଏବଂ ପହ୍ନାରୁ କ୍ଷୀର ସରିଗଲେ ନଳୀଗୁଡ଼ିକୁ 
କାଢିଦେବାକୁ ପଡ଼େ । ଏତିକି ହେଉଛି ମଣିଷର କାମ। ଆଉ ସବୁ କାମ 
ମେସିନ୍‌ର। ନଳୀବାଟେ କ୍ଷୀର ଯାଇ ବଡ଼ବଡ଼ ପାତ୍ରରେ ଜମା ହୁଏ ଏବଂ 

( ୨୧) 

ସେହି ପାତ୍ରଗୁଡ଼ିକର ମୁହଁକୁ ଉତ୍ତମରୂପେ ବନ୍ଦ କରି ରାସ୍ତା କଡ଼ରେ ନେଇ ରଖ 
ଆସିବାକୁ ହୁଏ | ସମବାୟ ଦୁଗ୍ଧଶାଳାରୁ ଟ୍ରକ୍‌ ଆସି ସେଗୁଡ଼ିକୁ ରାତି ପାହିଁବା 
ବେଳକୁ ଉଠାଇ ନେଇଯାଏ। 

ଖାଲି ପାତ୍ରଗୁଡ଼ିକୁ ଟ୍ରକ୍‌ ପୁଣି ଆଣି ଦିନରେ କେତେବେଳେ 
ରାସ୍ତାକଡ଼ରେ ପକାଇ ଦେଇଯାଏ। ଏବଂ ସେଗୁଡ଼ିକୁ ଧୋଇ ସଫାକରି ପୁଣି 
ତହିଁ ଆରଦିନ ଲାଗି ପ୍ରସ୍ତୁତ କରି ରଖୁବାକୁ ହୁଏ। ଏତେ କ୍ଷୀର ଦେଉଥିବା 
ଗାଇକୁ ଖୁଆଇ ପିଆଇ ଉପଯୁକ୍ତ କରି ରଖନବା ମଧ୍ୟ ଆଦୌ ଏକ ସହଜ 
କାର୍ଯ୍ୟ ନୁହେଁ। ଖରାଦିନେ ଦିନରାତି ଚବିଶିଘଣ୍ଟା ସେମାନେ ଘାସର କ୍ଷେତରେ 
ରହନ୍ତି | ଖରା ଖାଆନ୍ତି, ଖୋଲା ପବନ ପାଆନ୍ତି, ମନହେବା ମାତ୍ରକେ ସେହି 
କ୍ଷେତରୁ ହିଁ ଘାସ ଖାଉଥାନ୍ତି । କ୍ଷେତରେ ଚାରିପାଖରେ କିଞ୍ଚତ୍‌ ବିଦ୍ୟୁତ୍ଶ୍ତି 
ରହିଥିବା ତାରର ବାଡ଼ କରି ଦିଆଯାଇଥାଏ, ଯାହାଫଳରେ କି ଗା୍ମାନେ 
ଆଉ ବାହାରକୁ ଆସି ପାରନ୍ତିନାହିଁ। ଗାଇର ଦେହରେ ତାର ଲାଗିବା ମାତ୍ରକେ 
ତାକୁ ଚାଉଁକିନା ଲାଗେ, ତେଣୁ ସିଏ ଆଉ ମୋଟେ ତାର ପାଖକୁ ଆସିବାକୁ 
ସାହସ କରେନାହିଁ। ଶୀତଦିନର ଦୀର୍ଘ ମାସ ଗୁଡ଼ିକ ଗାଲମାନେ ଗୁହାଳଭିତରେ 
ଆବଵ୍ଧ ହୋଇ ରହନ୍ତି | ସେମାନଙ୍କର ଯାବତୀୟ ହେପାଜତ ସେତେବେଳେ 
ସେହି ଗୁହାଳ ଭିତରେ ହିଁ ହୁଏ| ଗୁହାଳ ଭିତରେ ସବୁବେଳେ ଆଲୁଅ ଜଳୁଥାଏ, 
ଗାର୍ତମାନଙ୍କୁ ଥଣ୍ଡା ନଲାଗିବା ପାଇଁ କୃତ୍ରିମ ଉତ୍ତାପ ମିଳିବାର ବ୍ୟବସ୍ଥା ମଧ୍ଯ 
କରାଯାଇଥାଏ | 

କେବଳ ଗୋଟିଏ ତମ୍ବାଖଣି ବ୍ୟତୀତ ଫିନଲାଣ୍ଟରେ କୌଣସି ଧାତୂର 
ଖଣି ନାହିଁ। ଲୁହାର ନାହିଁ କିମ୍ବା କୋଇଲାର ନାହିଁ। ଫିନ୍ଲାଣ୍ର ଅସଲ ଧନ 
ହେଉଛି ତା'ର ଜଙ୍ଗଲ | ସେହି ଦେଶର ଲୋକେ ଦେଶର ଅରଣ୍ୟ-ସମ୍ପଦକୁ 
ସେମାନଙ୍କର “ ସବୃଢ ସୁନା” ବୋଲି କହନ୍ତି । ଜଙ୍ଗଲର କାଠକୁ ନେଇ ଦେଶର 
ପ୍ରଧାନ ବ୍ୟବସାୟ | ନଦୀ ଓ ହଦମାନଙ୍କରେ ଭେଳା କରି କାଠଗଡ଼ ମାନଙ୍କୁ 
ଜଙ୍ଗଲ ଭିତରୁ କରତକଳ ମାନଙ୍କୁ ଅଣାଯାଏ। ଆଗେ ଯେତେବେଳେ 
ବିଦ୍ୟୁତଶକ୍ତି ଦ୍ଵାରା ରେଳଗାଡ଼ି ଚଳାଇବାର ପ୍ରବର୍ଗନ ହୋଇନଥୁଲା, ମାଲରୁପେ 

( ୨୨) 
ବ୍ୟବହାର କରି ଫିନ୍‌୍ଲାଣ୍ଡ୍‌ରେ କେତେ ପ୍ରକାରର ଉଦ୍ୟୋଗ ଓ କାରଖାନା 
ଚାଲିଛି । ସେଥମଧ୍ଯରୁ କାଗଜର କାରଖାନା ଗୋଟିଏ । ଇଉରୋପର ସବୁଠାରୁ 
ଉନ୍ନତ ପୁସ୍ତକ ପ୍ରକାଶନ ସଂସ୍ଥାଗୁଡ଼ିକ ମଧ୍ଯରୁ ଫିନ୍‌ଲାଶ୍ଟ୍‌ରେ ଏକାଧ୍ୂକ ରହିଛି। 

ଫିନ୍ଲାଣ୍ଡର ଗୋଟିଏ ପଟରେ ସୁଇଡ଼େନ ଓ ଆଉଗୋଟିଏ ପଟରେ 
ରୁଷିଆ | ରୁଷିଆରେ ମାତ୍ର ସତୁରୀ ପଞ୍ଚସ୍ତରୀ ବର୍ଷ ହେଲା କମୁନିଷ୍ଟ ସରକାରର 
ପ୍ରତିଷ୍ଠା ହେଲା ସିନା ତାଂ ପୂର୍ବରୁ ଶହଶହ ବର୍ଷଧରି ସେଠାରେ ଅତ୍ଯନ୍ତ 
ପ୍ରତାପଶାଳୀ ସମ୍ରାଟମାନେ ରାଜତ୍ବ କରୁଥିଲେ | ସୁଇଡ଼େନର ରାଜବଂଶ ମଧ୍ଯ 
କମ୍‌ ପ୍ରତାପଶାଳୀ ନଥିଲେ । ଦୁଇଶାସକଙ୍କ ମଧ୍ଯରେ ସର୍ବଦା ଯୁଦ୍ଧ ଲାଗି 
ରହିଥଲା। ତାହା ଫଳରେ ଫିନ୍ଲାଣ୍ଡ୍‌ କେତେବେଳେ ରୁଷିଆର କବଳରେ 
ପଡ଼ି ଯାଉଥଲା ତ ପୁଣି କେତେବେଳେ ସୁଇଡ଼େନର ଅଧୀନରେ ରହୁଥିଲା! 
ଅଧୀନ ରାଜ୍ୟଟିଏ ହୋଇ ରହିବା ଫଳରେ ଫିନ୍‌ଲାଣ୍ଡର ଅଧୀବାସୀମାନେ 
ଅତ୍ୟନ୍ତ ଅନୁନ୍ନତ ହୋଇ ରହିଥିଲେ । ଫିନ୍ଲାଣ୍ଡର ରାଜଧାନୀ ହେଲ୍‌ସିଙ୍କରେ 
ଯେଉଁ ସବୁଠାରୁ ବଡ଼ ଗୀର୍ଜା ରହିଛି, ତାହାକୁ ଏକଦା ରୁଷିଆର ଜଣେ ସମ୍ରାଟ 
ତିଆରି କରିଛନ୍ି | ଫିନ୍ଲାଣ୍ଡ ସୁଇଡ଼େନର ଅଧୀନ ହୋଇ ରହିଥିବା ବେଳେ 
ସେହି ଦେଶର ଲୋକଙ୍କ ଉପରେ ସୁଇଡ଼େନ ଭାଷାକୁ ମଧ୍ଯ ଲଦି ଦିଆ ଯାଇଥଲା 
ସୁଇଡ଼େନର ଭାଷାରେ ଚାଲୁଥିଲା, ବିଶ୍ଵବିଦ୍ୟାଳୟରେ ମଧ୍ଯ ସେହି ଭାଷାରେ 
ଶିକ୍ଷା ଦିଆ ଯାଉଥୁଲା। ଫିନଲାଣ୍ଡ୍‌ ବାସୀଙ୍କର ନିଜର ଭାଷା ରହିଥିଲା, ସତ, 
ମାତ୍ର ସେମାନେ କେବଳ ନିଜର ଘର ଭିତରେ ସେହି ଭାଷାରେ କଥାବାର୍ରା 
ହେଉଥିଲା | ସେହି ଭାଷା ଦାଣ୍ଡରେ ଚଳୁନଥଲା | ସେହି ଭାଷାରେ ଗୋଟିଏ 
ହେଲେ ଛାପା ବହି ନଥଲା। 

ପ୍ରାୟ ଦେଢ଼ଶହ ବର୍ଷ ତଳେ ଫିନଲଲାଣ୍ଡ୍‌ରେ ସେମାନଙ୍କର ଜାତୀୟ 
ଆନ୍ଦୋଳନ ଆରମ୍ଭ ହେଲା | ନିଜ ଭାଷାରେ ବହି ଲେଖାଗଲା। ସାହିତ୍ୟ 
ରଚନା ହେଲା | ଆମ ଭାରତବର୍ଷର ରାମାୟଣ ଏବଂ ମହାଭାରତ ପରି ପ୍ରାଚୀନ 
ଫିନ୍‌ଲାଣ୍ୁର ଗୋଟିଏ ମହାକାବ୍ୟ ମଧ୍ୟ କୋଉ କାଳରୁ ସମ୍ପୂର୍ଣ୍ଣ ଭାବରେ 
ପାସୋର ହୋଇ ଯାଇଥଲା । ତାହାକୁ ପୁନର୍ବାର ଲୋକମୁଖରୁ ସଂଗ୍ରହ କରି 

( ୨୩) 
ଫିନ୍ଲାଣ୍ଟର ଜଣେ ଡାକ୍ତର ତାହାର ମୁଦ୍ରଣ କରାଇଲେ ଏବଂ ପ୍ରସିଦ୍ଧ ହେଲେ। 
ଫିନଲାଣ୍ଡ୍‌ ଆଧୁନିକ ଜଗତରେ ପ୍ରବେଶ କଲା। ଲୋକମତ ଅନୁସାରେ ଶାସନ 
ଚାଲିଲା | ନୂତନ ଶିକ୍ଷାପଦ୍ଧତିର ପ୍ରଣୟନ କରାଗଲା | 

ପଚାଶବର୍ଷ ତଳେ ଇଉରୋପରେ ଯେଉଁ ମହାଯୁଦ୍ଧ ହୋଇଥିଲା, 
ସେଥିରେ ମଧ୍ଯ ଫିନ୍‌ଲାଣ୍ଡକୁ ଅନେକ କ୍ଷତି ସହିବାକୁ ପଡ଼ିଥିଲା | ଖୁବସମ୍ଭବ 
ଜର୍ମାନୀକୁ ଛାଡ଼ିଦେଲେ ଇଉରୋପରେ ଏତେ କ୍ଷତି ଅନ୍ୟ କୋଣସି ଦେଶକୁ 
ସହିବାକୁ ପଡ଼ିନାହିଁ । ଜର୍ମାନୀ ତ ନିଜେ ଯୁଦ୍ଧ ଭିଆଇଥୁଲା, ଯୁଦ୍ଧରେ ପରାଜିତ 
ହେଲା ଏବଂ କ୍ଷତି ସହିଲା। ମାତ୍ର ଯୁଦ୍ଧରେ ପଶିବାର କୌଣସି ଅଭିପ୍ରାୟ 
ନଥାଇ ମଧ୍ଯ ଫିନ୍‌ଲାଣ୍ଡକୁ ତିନିଥର ସେଥରରେ ଲିପ୍ତ ହେବାକୁ ପଡ଼ିଥଲା। 
ଏପଟୁ ଜର୍ମାନୀ ସହିତ ଓ ସେପଟୁ ରୁଷିଆ ସହିତ । ମହାଯୁଦ୍ଧ ପରେ ବିଜେତା 
ରୁଷିଆ ଦେଶ ଫିନ୍ଲାଣ୍ଡଠାରୁ କ୍ଷତିପୁରଣ ଦାବୀକଲା | ଫିନ୍ଲାଣ୍ଡର ଗୋଟିଏ 
ଅଂଶରେ ନିଜର ସେନାଛାଉଣି ଜମାଇ ରଖିଲା | ଯୁଦ୍ଧରେ ଫିନ୍‌୍ଲାଣୁ୍ର ପ୍ରାୟ 
ଅଧେ ପୁରୁଷଲୋକଙ୍କର ପ୍ରାଣହାନି ଘଟିଥଲା। ଖାଦ୍ୟର ଅଭାବରୁ ବହୁଲୋକ 
ଯକ୍ଷ୍ମାରେ ଆକ୍ରାନ୍ତ ହୋଇଥିଲେ | ରୁଷିଆ ଅଧ୍କାର କରି ନେଇଥିବା ପୂର୍ବାଞ୍ଚଳରେ 
ଗୋଟିଏ ପ୍ରଦେଶରୁ ସବୁଲୋକ ଶରଣାର୍ଥୀ ହୋଇ ଫିନ୍‌ଲାଣ୍ଡ ଭିତରକୁ ପଳାଇ 
ଆସିଥିଲେ | ତଥାପି ଫିନ୍ଲାଣ୍ଡ୍‌ ଭାର ପଡ଼ିଲାନାହିଁ। ସବୁଯାକ ସମସ୍ୟାର 
ମୁକାବିଲା କଲା। ନିଜେ ବହୁ ଦାରିଦ୍ର୍ୟ ଭିତରେ ରହି ରୁଷିଆକୁ ତା'ର 
ଯୁଦ୍ଧପାଉଣା ପଇଠ କଲା। ବହୁବର୍ଷ କାଳ ତା” ତମ୍ବାଖଣିର ସବୁ ତମ୍ବା 
ରୁଷିଆକୁ ହିଁ ଦିଆଯାଉଥୁଲା। ଏହିପରି ଦୃଢ଼ ସଂକଳ୍ପ ଉପରେ ହିଁ ଆଧୁନିକ 
ଫିନ୍ଲାଣ୍ଡର ନିର୍ମାଣ ହେଲା। 


5 Se SES 


Digitized by srujanika@gmail.com 


( ୨୪) 


ଫିଜ୍ଲାଣ୍୍‌ ର ସ୍ଥାଜଘର-ସାଉନଜା 


ଖାଲି ଫିନ୍ଲାଣ୍ଡ୍‌ରେ କାହିଁକି, ସମସ୍ତେ ଉତ୍ତର ଇଉରୋପରେ 
ଶୀତଦିନରେ ନଦୀ, ନାଳ ଓ ସମୁଦ୍ରର ପାଣି ବରଫ ହୋଇ ବସିଯାଏ। 
ଉତ୍ତାପ ଏତେ ତଳକୁ ଖସିଯାଏ ଯେ, ବାହାରେ ପୋଖରୀ ବା ଗଡ଼ିଆରେ ତ 
ଦୂରର କଥା, ଘର ଭିତରେ ଥଣ୍ଡା ପାଣିରେ ଗାଧୋଇବା ମଧ୍ଯ ଆଉ ସମ୍ଭବ 
ହୁଏନାହିଁ। ଆଗ ପାଣି ଗରମ ହେଲେ ତା'ପରେ ଯାଇ ଗାଧୋଇବା ସମ୍ଭବ 
ହୁଏ | କିଜୁ ଗରମ ପାଣି କରିବାଲାଗି ଅନେକ ଅଧ୍ବକ ଖର୍ଚ୍ଚ କରିବାକୁ ହୁଏ 
ଏବଂ ସାଧାରଣତଃ ପ୍ରଚୂର ପରିମାଣରେ ନିଜର ଓ ନିଜ ପରିବାରର ଗାଧୋଇବା 
ସକାଶେ ପ୍ରତିଦିନ ଗରମ ପାଣି ସଜ କରି ପାରିବାଲାଗି ଅଧୁକାଂଶ ମନୁଷ୍ୟ 
କୁଟୁମ୍ବର ସାମର୍ଥ୍ୟ ନଥାଏ | ତେଣୁ, ଇଉରୋପର ଅଧୁକାଂଶ ଦେଶରେ ଅଧୁକାଂଶ 
ମନୁଷ୍ୟ ସବୁଦିନେ ଭଲ କରି ଗାଧୋଇ ପାରନ୍ତିନାହିଁ । ଥଣ୍ଡା ଅଥବା ଗରମ 
ସୋଲାଏ ପାଣିରେ ମୁହଁ ହାତକୁ ଭଲ କରି ରଗଡ଼ି ସଫା କରିନେବା ଓ ମୁଣ୍ଡର 
ବାଳରେ ସହିଲାଭଳି କିଞ୍ଚତ୍‌ ପାଣି ଛିଞ୍ଚଦେବା, ପାରମ୍ପରିକ ଇଉରୋପରେ 
ତାହାକୁ ହି ପ୍ରାତ୍ୟହିକ ସ୍କାନ ବୋଲି ସ୍ଵୀକାର କରିନେବାକୁ ପଡୁଥିଲା। ଶୀତ 
ଛଅମାସ କି ଆଠମାସ ଏହି ଅବସ୍ଥା ଥଲା | 

ଅଧୁକାଂଶ ପରିବାରରେ ସପ୍ତାହରେ ଦିନେ, ଅର୍ଥାତ୍‌ ଶନିବାର ଦିନ 
ହୁଏତ ସମସ୍ତେ ଗାଧୋଇ ପାରୁଥିଲେ | ଗାଧୁଆଘରେ କାନ୍ଧରେ ଖଞ୍ଜା ହୋଇଥିବା 
ଏକ ନଳୁଆ ପାତ୍ରରେ ବିଦ୍ୟୁତ୍‌ ସାହାଯ୍ୟରେ ପାଣିକୁ ଗରମ କରାଯାଉଥଲା 
ଏବଂ ସେତିକି ପାଣିକୁ ଯଥାସମ୍ଭବ ବାଣ୍ଡକରି ସେଥିରେ ଥଣ୍ଡାପ୍ରାଣି ମିଶାଇ 
ଘରର ସମସ୍ତେ ଜଣକ ପରେ ଜଣେ ଗାଧୁଆଘରକୁ ଯାଇ ଗାଧୋଇ ପାରୁଥିଲେ | 
ଅବଶ୍ୟ ଏକ ଆର୍ଥକ ଅବସ୍ଥା ବଦଳିବା ସଙ୍ଗେ ସଙ୍ଗେ ଜର୍ମାନୀ ପ୍ରଭୁତି 
ଅଧୁକାଂଶ ଦେଶରେ ଗାଧୁଆଘରେ ଚବିଶିଘଣ୍ଟା ଗରମ ପାଣି ଆସିବାର ସୁଯୋଗ 
ମିଳିଲାଣି ଲସ୍ରାଏଲ ପ୍ରଭୃତି କେତେକ ଦେଶରେ ସୂର୍ଯ୍ୟର ଉତ୍ତାପରେ ମଧ୍ଯ 
ଘରର ଛାତ ଉପରେ ପାଣି ଗରମ କରି ରଖାଯାଇ ପାରିଲାଣି | ମାତ୍ର ମୋଟେ 

କୋଡ଼ିଏ ତିରିଶ ବର୍ଷ ପୂର୍ବେ ଅବସ୍ଥା ଆଦୌ ସେପରି ନଥୁଲା। ସମସ୍ତେ ପ୍ରାୟ 
ମନ୍ତ୍ରସ୍କାନକୁ ହିଁ ସ୍କାନ ବୋଲି କହୁଥିଲେ । ଇଉରୋପରେ କେବଳ ଗୋଟିଏ 
ଦେଶକୁ ଛାଡ଼ି | ସେହି ଦେଶଟି ହେଉଛି ଫିନଲାଣ୍ଡ୍‌ | ଫିନ୍ଲାଣ୍ଡର ଲୋକେ ହିଁ 
ଇଚ୍ଛାକଲେ ସବୁଦିନେ ସ୍ବାନ କରିପାରୁଥିଲେ ଓ ଦେହକୁ ସଫାସୁତୁରା ରଖୁ 
ପାରୁଥିଲେ | ତେଣୁ ଦେହରେ ପାଣି ନବାଜିଥବା ହେତୁ ଦେହଟାଯାକ ନୂଖୁରା 
ଓ ଅଗାଧୁଆ ଗନ୍ଧାଇବାର ଦୂର୍ଦବଶା ସେହି ଦେଶର ମନୁଷ୍ଯମାନଙ୍କୁ ଆଦୌ 
ଭୋଗିବାକୁ ପଡ଼ୁନଥଲା। ଏଥୁଲାଗି ପୁନର୍ବାର ଫିନ୍ଲାଣ୍ଡ୍‌ ଦେଶରେ ସୁବିସ୍ତୃତ 
ହୋଇ ରହିଥିବା ଜଙ୍ଗଲକୁ ହିଁ ଧନ୍ୟବାଦ ଦେବାକୁ ପଡ଼ିବ | 

ଫିନ୍‌ଲାଣ୍ର ଏହି ସ୍ଵତନ୍ତ୍ର କିସମର ସ୍କାନ ପ୍ରଣାଳୀଟିର ନାମ ହେଉଛି 
ସାଉନା। କେଉଁ ଆଦିମ କାଳରୁ ସେହି ଦେଶରେ ସାଉନା ରହିଆସିଛି। 
ଫିନ୍‌ଲାଣ୍ଡର ପ୍ରତ୍ୟେକ ପରିବାରରେ, ବିଶେଷତଃ ଗ୍ରାମାଞ୍ଚଳର ପ୍ରତ୍ୟେକ 
ପରିବାରରେ ସାଉନା ପ୍ରକୃତରେ ଏକ ଅନୁଷ୍ଠାନରେ ପରିଣତ ହୋଇ ରହିଛି । 
ପୁରାତନ ସମାଜରେ ଥଲା, ଏବର ଆଧୁନିକ ପରିବାରମାନଙ୍କର ମଧ୍ଯ ରହିଛି। 
ଗରମ ବାମ୍ପରେ ଗାଧୋଇବାର ଦୀର୍ଘ ପ୍ରଚଳିତ ଏହି ପଵ୍ଧତିଟି ଫିନ୍‌ଲାଣ୍ଡର 
ନିତ୍ୟଜୀବନରେ ଏକ ଅତ୍ୟାବଶ୍ୟକ ଓ ମହତ୍ତ୍ଵପୂର୍ଣ୍ଣ ଅଙ୍ଗ ହୋଇ ରହିଆସିଛି। 
ଘର କରିବା ପୂର୍ବରୁ ଘର କରୁଥିବା ଜାଗାରେ ଆଗ କୂଅଟିଏ ଖୋଳିବାର 
ପରମ୍ପରା ଯେମିତି ଆମ ଦେଶରେ କେଉଁ ପୁରାତନ କାଳରୁ ରହିଆସିଛି, ଠିକ୍‌ 
ସେହିପରି ନିଜର ନୂତନ ଘରଟିଏ ତିଆରି କରିବାକୁ ମନସ୍ଥ କଲେ ଫିନ୍‌ଲାଣ୍ର 
ଚାଷୀ ସର୍ବପ୍ରଥମେ ସାଉନାଟିଏ ତିଆରି କରେ | 

ସାଉନାଘର ସାଧାରଣତଃ ପାଣିକୂଳରେ ତିଆରି ହୋଇଥାଏ | ଅର୍ଥାତ୍‌ 
ହୃଦକୂଳରେ | ଗୋଟାସୁଦ୍ଧା କାଠରେ ତିଆରି ସାନ ଘରଟିଏ, ସାଧାରଣତଃ 
ଦେଢ଼ବଖରାର ସାନ ସଂସାରଟିଏ | ଘର ଭିତରେ ଚୂଲୀଟିଏ ପାଣି ରଖିବା 
ସକାଶେ କାଠରେ ତିଆରି ବଡ଼ ବଡ଼ ଦୂଇଟି ପାତ୍ର। ସେଥରରେ ହୃଦରୁ ପାଣି 
ଜମାକରି ରଖା ଯାଇଥାଏ | ସାଉନାର ଚୂଲୀରେ କୁହୁଳା ପକାଇ ପ୍ରାୟ ସକାଳ 
ପହରୁ କାଠ ଧରାଇ ଦିଆଯାଏ ଏବଂ, ଚୂଲୀ ଉପରେ ଗୋଟାଏ ବୃହତ୍‌ 

ଟିଣପାତ୍ରରେ ବଡ଼ବଡ଼ ପଥର ବା ବାଲିଗରଡ଼ା ରହିଥାଏ, ଯେଉଁଗୁଡ଼ିକ କି 
ଚୂଲୀ ଭିତରେ ନିଆଁ ଜଳିବା ଫଳରେ କ୍ରମେ ଗରମ ହେବାକୁ ଆରମ୍ଭ କରନ୍ତି | 
ଦିନଯାକ ନିଆଁ ଜଳୁଥାଏ ଓ ଗୋଡ଼ିଗୁଡ଼ିକ ଦିନଯାକ ତାତି ଗରମ ହେବାରେ 
ଲାଗିଥାନ୍ତି। ନିଆଁ ଠିକ୍‌ ଭାବରେ ଜଳୁଛି କି ନାହିଁ, ପରିବାରର ଜଣେ କେହି 
ଆସି ମଝିରେ ମଝିରେ ସେକଥା ଦେଖ ଯାଉଥାନ୍ତି। ଚୂଲୀରେ କାଠ ସରି 
ଆସୁଥିଲେ ନୂଆ କାଠ ପକାଇ ଦେଇ ଯାଉଥାନ୍ତି। ଛାଇ ଲେଉଟେ, ସଞ୍ଜ 
ବୁଡ଼େ | ଘର ଯାକର ମଣିଷ କାମରୁ ଫେରନ୍ତି ଓ ସାଉନା ପାଇଁ ପ୍ରସ୍ତୁତ ହୋଇ 
ଯାଆନ୍ତି । ସାଉନା ଭିତରେ କାଠର ଗ୍ୟାଲେରି ତିଆରି ହୋଇଥାଏ | ସେହି 
ଗ୍ୟାଲେରି ଉପରେ ଧାଡ଼ି ହୋଇ ବସି ସାଉନା ସ୍ଵାନ କରାଯାଏ । 

ସାଉନା ସ୍କାନ ନିମନ୍ତେ ଆଉଗୋଟିଏ ଅପରିହାର୍ଯ୍ୟ ପଦାର୍ଥ ହେଉଛି 
କଞ୍ଚାପତରରେ ତିଆରି ହୋଇ ରହିଥିବା ଝାଡ଼ୁଟିଏ। ସେହି ଝାଡ଼ୁ ପୁଣି ଅନ୍ୟ 
କୌଣସି ପତରରେ ତିଆରି ହୋଇ ନଥିବ, କେବଳ ଭୁର୍ଜଗଛର ପତରରେ | 
ଘରର ମାଆ ବା ତାଙ୍କର ବରାଦ ଅନୁସାରେ ଆଉ କେହି ଜଙ୍ଗଲରୁ ଭୂର୍ଜଗଛର 
ଅଗଡାଳ ଗୁଡ଼ିକୁ ଭାଙ୍ଗି ଝାଡ଼ୁଟିଏ ତିଆରି କରି ସାଉନାଘରେ ରଖି ଦେଇଥାନ୍ତି 
ପ୍ରତିଥରର ସ୍କାନ ସକାଶେ ନୂଆ ଝାଡ଼ୁ ତିଆରି କରିବାକୁ ପଡ଼େ। ସଜନା 
ଗଛରୁ ସଜନା ଶାଗ ଭାଙ୍ଗି ହାତରେ ବେକାଏ କରି ଧରିଥିଲେ ଆମ ଦେଶରେ 
ସାଧାରଣତଃ ଯେପରି ଦେଖାଯାଏ, ସାଉନା ଲାଗି ତିଆରି ହୋଇଥବା କଅଁଳ 
ଭୂର୍ଚପତୁର ଝାଡ଼ୁଟି ଅଛ ବହୁତ ସେହିଭଳି ଦେଖାଯାଏ । ଅନେକ ପରିବାର 
ଅଛନ୍ତିୟ ଯେଉଁମାନେ ବ୍ୟବହାର କରିସାରିବାପରେ ମଧ୍ଯ ଝାଡୁଗୁଡ଼ିକୁ 
ଫିଙ୍ଗନଦେଇ ସାଉନା ବାହାରେ ଗୋଟିଏ ଦଉଡ଼ିରେ ମାଳକରି ଟାଙ୍ଗି 
ରଖିଥାଆନ୍ତି | ଦଉଡ଼ିଟି ପୂରିଗଲେ ସେଗୁଡ଼ିକୁ ଅବଶ୍ୟ ଫିଙ୍ଗି ଦିଆଯାଇଥାଏ | 

ଆମେ ସାଉନା ଘରକୁ ପରିବାରର ପ୍ରାୟ ସମସ୍ତେ ଏକତ୍ର ସ୍କାନ 
କରିବାକୁ ଆସୁଥିଲେ । କିଏ ଆଗ ଆସିବ ଓ କିଏ ପଛେ ଆସିବ, ତାହା 
କାହାର ହୁଏତ କୌଣସି କାର୍ଯ୍ୟ ବାକି ଅଛି ଓ ତେଣୁ ସେ ଦ୍ଵିତୀୟ ମୁଥରେ 
ଆସିବ, ପ୍ରଧାନତଃ ତାହାରି ଉପରେ ନିର୍ଭର କରୁଥଲା | ମିତବ୍ୟୟିତା ଉପରେ 

ମଧ୍ଯ ହୁଏତ ଦୃଷ୍ଚି ରହିଥିଲା। ଘରଯାକର ସମସ୍ତେ ଆସି ଏକାଠି କାର୍ଯ୍ୟଟିକୁ 
ସାରିଦେଲେ ଅଛ ରଡ଼ରେ ସମସ୍ତଙ୍କର ଗାଧୁଆ ହୋଇଯିବ | ମାତ୍ର ମୁଥ ମୁଥ 
କରି ଆସିଲେ ଅଧୁକ ସମୟ ରଡ଼ ରହିବା ଦରକାର ହେବ ଓ ତେଣୁ ଅଧ୍ବକ 
କାଠ ଖରଚ ହେବ। ଏବେ ସମସ୍ତେ ଏକାଠି ଆସିବାର ପଦ୍ଧତିଟି ଆଉ 
ସେତେ ନଚଳିଲା ପରି ମନେ ହେଉଛି | ଅନ୍ତତଃ ସହରବାସୀମାନେ ଏକାଠି 
ସାଉନା ଯିବାକୁ ମୋଟେ ପସନ୍ଦ କରୁନାହାନ୍ତି। ଆଗ ହୁଏତ ପିଲାମାନେ 
ଯାଉଛନ୍ତି । ତା'ପରେ ପୁରୁଷ ବୟସ୍କମାନେ ଓ ସବାଶେଷକୁ ବୟସ୍ତା 
ମହିଳାମାନେ | ସ୍ଵାମୀ ସ୍ତ୍ରୀ ଏକାଠି ଯିବାର ପରମ୍ପରାଟି ଏବେ ମଧ୍ଯ ଚଳୁଛି | 
ମାତ୍ର ନିଜ ପିଲାମାନେ ସାଧାରଣତଃ ସାଙ୍ଗରେ ଯାଉନାହାନ୍ତି । ଆଗେ, ଅର୍ଥାତ୍‌ 
ମତ୍ର ତିରିଶି ଚାଳିଶି ବର୍ଷ ପୂର୍ବେ ଏସବୁ ପରିବର୍ଭନ ଆରମ୍ଭ ହୋଇନଥୁଲା। 
ସେତେବେଳେ କେବଳ ସମଗ୍ର ପରିବାର ନୁହେଁ, ଘରକୁ ସଂପର୍କୀୟ କୁଣିଆ 
ଆସିଥୁଲେ ସେମାନଙ୍କୁ ମଧ୍ଯ ଏହି ମିଳିତ ସ୍କାନ ପରମ୍ପରାଟିରେ ଅବଶ୍ୟ ଯୋଗ 
ଦେବାକୁ ପଡ଼ୁଥିଲା | 

ସକାଳୁ ଚୂଲୀରେ କାଠ ପଢ଼ୁଥୁବ ଓ ଜଳୁଥୁବ ଏବଂ ଉପରେ ଟିଣ 
ଭିତରେ ପଥରଖଣ୍ଡ ଗୁଡ଼ିକ ତାତି ରଡ଼ନିଆଁ ପରି ଗରମ ହୋଇ ରହିଥୁବ। 
କାଠ ତିଆରି ଗାଙ୍ଗୁଲାରେ ଗଙ୍ଗୁଲେ କରି ପାଣି ଭର୍ରି ହୋଇ ରହିଥିବ | ହାତ 
ପାଆନ୍ତାରେ ଡଙ୍କି ବା କରଚୂଲୀଟିଏ ଥିବ | ଏବଂ, ସର୍ବୋପରି ତାଜା ଝାଡ଼ୁଟିଏ 
ମଧ୍ଯ ଯାଆସ୍ଥାନରେ ଆସି ଥୁଆ ହୋଇଥବା ସ୍ଵାନାର୍ଥୀମାନେ ଆସି ପ୍ରଥମେ 
ସାଉନାକୁ ଲାଗିକରି ରହିଥିବା ଅଧବଖୁରିଟିରେ ଦେହରୁ ସବୁଯାକ ଲୁଗାପଟା 
କାଢିବେ ଏବଂ ସାଉନାଘର ଭିତରେ ପ୍ରବେଶ କରିବେ | ସେମାନେ ସମସ୍ତେ 
ଯାଇ କାଠର ଗ୍ୟାଲେରି ଉପରେ ଧାଡ଼ି ହୋଇ ବସିଯିବେ । ଉପର ଥାକରେ 
ବସିବେ ଏବଂ ତଳଥାକକୁ ଗୋଡ଼ ଲମ୍ବାଇଦେବେ | ସାଉନାରେ ସାଧାରଣତଃ 
ତିନିଚାରିଥାକରେ ଗ୍ୟାଲେରି ରହିଥିବ, ତେଣୁ ଏକାବେଳେକୁ ବହୁ ମଣିଷଙ୍କ 
ପାଇଁ ସ୍ଥାନ ଅବଶ୍ୟ ହୋଇପାରିବ | ତା'ପରେ ଡଙ୍କାଏ ପରେ ଡଙ୍କାଏ ପାଣି 
ରଡ଼ ପଥର ଉପରେ ଢଳାଯିବ ! ପଥରଗୁଡ଼ାକ ସେ ସେଁ କରି ଉଠିବେ ଏବଂ 


Digitized by srujanika@gmail.com 


(୨୮) 


କେତେ ସେକେଣ୍ଡ ମଧ୍ୟରେ ଘରଟାଯାକ ଗରମ ବାମ୍ପରେ ପୂର୍ଣ ହୋଇଯିବ | 
ପାଣି ଯେତିକି ଜଳା ହେଉଥିବ, ବାମ ସେତିକି ଅସହ୍ୟ ଭାବରେ ଗରମ 
ହେଉଥିବ | କବାଟ ଝରକା ସବୁ ନିବୃଜ ହୋଇ ବନ୍ଦ ରହିଥିବା ବାହାରର 
ପବନ ଭିତରକୁ ଆସିବାର ଅଥବା ଭିତରର ବାମ୍ଫ ବାହାରକୁ ଯିବାର ଆଉ 
କୌଣସି ବାଟନଥବ | ଗରମ ବାମ୍ଫ ଲଙ୍ଗଳା ଦେହଗୁଡ଼ିକରେ ଆସି ସିଧା 
ବାଜିବାକୂ ଆରମ୍ଭ କରିବାକୁ ଏବଂ ଦେହମାନଙ୍କରୁ ପ୍ରାୟ ଅଧମିନିଟ୍‌ ପରେ 
ଗମଗମ ଝାଳ ବୋହିବାକୁ ଲାଗିବ । ଦେହ ସହି ପାରୁଥିବା ପର୍ଯ୍ୟନ୍ତ ଡଙ୍କା 
ସାହାଯ୍ୟରେ ରଡ଼ ପଥର ଉପରେ ପାଣି ଢଳା ଯାଉଥବ ଏବଂ ଅଧୁକ ଗରମ 
ବାମ୍ର ସୂୁଷ୍ଟି କରାଯାଉଥବ | ଦେହରୁ ତୁହାକୁ ତୁହା ଝାଳ ବୋହି ଯାଉଥବ | 

ଯେତେବେଳେ ଗରମ ବାମ୍ଫ ଦେହକୁ ଅସହ୍ୟ ହେବାକୁ ଲାଗିବ, 
ସେତେବେଳେ ତୁମେ କ'ଣ କରିବ ? ସବୁ ଦେହର ସହିବାଶକ୍ତ କଦାପି 
ସମାନ ନୂହେଁ। ତେଣୁ କାହାର ଆଗ ଅସହ୍ୟ ଲାଗିବ ଓ କାହାକୁ ହୁଏତ 
ପଛରେ ¦ ମାତ୍ର, ଅସହ୍ୟ ଲାଗିବା ମାତ୍ରକେ ଲଙ୍ଗଳା ମଣିଷଟି ଧଡ଼କରି ଘର 
ଭିତରୁ ବାହାରିଯିବ ଓ କେତେମିଟର୍‌ ଦୂରରେ ଅବସ୍ଥିତ ହହର ପାଣି ଭିତରକୁ 
ଡେଇଁ ପଡ଼ିବ | ସେଠାରେ ଦେହର ଗରମ ଭାଙ୍ଗିବାଯାଏ ପହଁରିବ | ପାଣିର 
ଉତ୍ତାପ ଆଦୌ ବେଶୀ ନଥବ, ତେଣୁ ଅଛ ସମୟ ପହଁରିବା ପରେ ଦେହ 
ଶୀତରେ କଞମ୍ପିଉଠିବାକୁ ଆରମ୍ଭ କରିବ | ତା'ପରେ ପୁଣି ସାଉନା 
ଘରର ଗରମ ବାମ୍ଫ ଭିତରକୁ ପତ୍ୟାବର୍ଭନ ! ପୁନର୍ବାର ବାମ ଅସହ୍ୟ ଲାଗିବା 
ପର୍ଯ୍ୟନ୍ତ ସେଠାରେ ବସିବାକୁ ହେବ ଏବଂ ଅଧକ ଝାଳ ବୋହି ଗରମଟା 
ଅସହ୍ୟ ମାଲୁମ ହେବା ମାତ୍ରକେ ତୁମେ ପୁଣି ଯାଇ ହୃଦରେ ସନ୍ତରଣ କରିପାରିବ | 
ଏହିପରି ପନ୍ଦର କୋଡ଼ିଏ ମିନିଟ୍‌ ଭିତରେ ସାଉନାରୁ ହ୍ରଦକୁ ଓ ହଦରୁ ସାଉନାକୁ 
ହୋଇସାରିବା ପରେ ତୁମେ ସାଉନାରୁ ଅନ୍ତତଃ ସେଦିନ ପାଇଁ ଶେଷଥର ଲାଗି 
ବାହାରି ଟିକିଏ ଅଧୁକ ସମୟ ହ୍ଵଦରେ ପହଁରିବ, ଦେହ ଶୀତଳ ହେବା 
ପର୍ଯ୍ୟନ୍ତ ଘଷିଘାଷି ହୋଇ ଗାଧୋଇବ ଏବଂ ପୋଛିପାଛି ହୋଇ ଘରକୁ ଯିବ 
ଏମିତି ଜଣେ ଜଣେ ସ୍କାନ ସାରିବେ ଓ ପ୍ରଥମ ମୁଥ ସରିବା ପରେ ଦ୍ଵିତୀୟ 

ମୁଥର ବ୍ୟକ୍ତିମାନେ ସାଉନାଘରକୁ ଆସିବେ | 

ମାତ୍ର ଯଦି ଶୀତଦିନ ହୋଇଥାଏ, ତେବେ ହ୍ରଦର ପାଣି ଓ ପଥର 
ହୋଇ ବସି ଯାଇଥିବ ଓ ତା'ଉପରେ ହୁଏତ ଆଣ୍ଡୁଏ ବରଫ ଜମା ହୋଇଥବ। 
ସେତେବେଳେ ତୁମେ ନିଜର ଗରମ ଦେହକୁ ସେହି ବରଫ ଉପରେ 
ଗଡ଼ାଇପାରିବ ! ମାତ୍ର କେତେ ସେକେଣ୍ଡ ଗଡ଼ିବାପରେ ଦେହ ଏପରି କାଲୁଆ 
ହୋଇଯିବ ଯେ ତୁମକୁ ପୁନର୍ବାର ସାଇନାର ବାମ୍ଫ ଭିତରକୁ ପ୍ରତ୍ୟାବର୍ଭନ 
କରିବାକୁ ପଡ଼ିବ। ଏଥରେ ବି ଏକ ସ୍ଵତନ୍ତ୍ର ଆନନ୍ଦ ମିଳେ । ପହଁରିବାର 
ଆନନ୍ଦଠାରୁ ଏହା ଆଦୌ କୋଣସି ଗୁଣରେ କମ୍‌ ନୁହେଁ । ଏବଂ , ଶୀତଦିନେ 
ତୁମକୁ ହୁଏତ ଶୀତଳ ଲୋଡ଼ି ହଦ ପର୍ଯ୍ୟନ୍ତ ଯିବାକୁ ହି ପଡ଼ିବନାହି। ସାଉନାଘର 
ଦୁଆର ମୁହଁରୁ ଓ ଜଂଘେ ଉଚ୍ଚର ବରଫ ଜମା ହୋଇ ରହିଥିବ | ପଥୁରିଆ ଭୂମି 
ଓ ତା' ଉପରେ କଣ୍ଟାଝଣ୍ଟାମାନେ କେତେ ତଳେ ଯାଇ ପୋତିହୋଇ ରହିଥବେ। 
ତୁମେ ତାହାରି ଉପରେ ହିଁ ଗଡ଼ିଯାଇପାରିବ | ଏଡ଼େ ଯତ୍ନରେ ଭୂର୍ଜପତରରୁ 
ତିଆରି ହୋଇଥବା ମୁଠିଝାଡ଼ୁଟି ପୁଣି କେତେବେଳେ କାମରେ ଲାଗିବ ? 
ସମସ୍ତେ ସାଉନା ଭିତରେ ବସି ଦେହକୁ ବାମ୍ଫ ନେଉଥିବା ବେଳେ ଯାହାର 
ଯେତେବେଳେ ଇଛ୍ଛା ହେବ, ସିଏ ଆଗ ଝାଡୁଟିକୁ ପାଣିରେ ବୁଡ଼ାଇବ ଓ 
ସେଇଟି ସାହାଯ୍ୟରେ ଦେହର ଯାବତୀୟ ସ୍ଥାନକୁ ପିଟିବାକୁ ଆରମ୍ଭ କରିବ । 
ବାମ୍ରେ ସିଝି ତାତିରେ ପାଚିକରି ରହିଥିବା ପତରଗୁଡ଼ିକ ଦେହ ଉପରେ 
ନିଆଁ ବାଜିଲାପରି ଆସି ବାଜି ଯାଉଥବେ। ଫିନ୍‌ଲାଣ୍ଡରେ ଶୀତପ୍ରଧାନ 
ଜଳବାୟୁରେ ଏହା ଅତ୍ଯନ୍ତ ଆବଶ୍ୟକ ବୋଲି କେଉଁ ଯୁଗରୁ ଏପରି 
ପ୍ରଚଳନଟିଏ ରହି ଆସିଛି । ସମସ୍ତେ କହନ୍ତି, ବେଶୀ ଶୀତ ହେଉଥିବା ଦେଶ 
ମାନଙ୍କରେ ମନୁଷ୍ୟ-ଦେହର ରକ୍ତସଂଚାଳନ ମଧ୍ଯ ଟିକିଏ ଶିଥିଳ ହୋଇଯାଏ। 
ସାଉନାର ଗରମ ଭିତରେ ଦେହକୁ ଏହିପରି ଭାବରେ ଝାଡ଼ୁରେ ବାଡ଼େଇହେଲେ 
ସେହି ରକ୍ରତସଂଚାଳନ ତ୍ବରାନ୍ବିତ ହୁଏ । ତେଣୁ ଭାରି ଯତ୍ନ ସହକାରେ ଦେହର 
ଯଥାସମ୍ଭବ ସବୁ ସ୍ଥାନକୁ ଏହି ଝାଡ଼ୁ ଦେଇ ମୂଦୁ ଭାବରେ ପିଟିବାକୁ ହେବ। 
ସାଧାରଣତଃ ପିଲାମାନେ ଧୈର୍ଯ୍ୟର ସହିତ ଏସବୁ କରି ପାରନ୍ତିନାହିଁ। ତେଣୁ 

( ୩୦ ) 
ଘରର ମାଆ ପିଲାମାନଙ୍କ ଦେହ ଉପରେ ଝାଢ଼ୁଦ୍ଧାରା ବାଡ଼େଇବାର କାର୍ଯ୍ୟଟିକୁ 
କରନ୍ତି । ବୂଢ଼ୀମାଆଟି ମଧ୍ୟ ଆପଣାର ପ୍ରୌଢ଼ ବୟସର ପୁଅଟି ଦେହରେ 
ପୁଅକୁ ଛୁଆ କାମରେ ଝାଢ଼ୁଟିକୁ ନେଇ ପିଟି ଆଣିବାରେ ଆଗେ ସତେଅବା 
କେତେ ଆନନ୍ଦ ଅନୁଭବ କରୁଥିଲା। ଏବେ ସେସବୁ ଚଳଣି ଆଉ ପ୍ରାୟ 
ଦେଖବାକୁ ମିଳୁନାହିଁ। 

ସାଉନାର ବାମ୍ଫ ଭିତରେ ବସି ଦେହ ଅସହ୍ୟ ଭାବରେ ଗରମ 
ହୋଇଆସିବା ପରେ ବାହାରକୁ ଯାଇ ଥଣ୍ଡା ପାଣିରେ ପହଁରିବା ଏବଂ ବରଫ 
ଉପରେ ଗଡ଼ିବାଦ୍ଵାରା ବାତ ପ୍ରଭୃତି କେତେକ ରୋଗ ଭଲ ହୋଇଯାଏ ବୋଲି 
ଫିନ୍‌ଲାଣ୍ଡ୍‌ରେ ବହୁକାଳରୁ ବିଶ୍ଵାସ ରହିଆସିଛି । ଏବଂ, ପ୍ରକୃତରେ ଉପକାର 
ମିଳୁନଥଲେ ଲୋକମାନେ ଏହି କଥାଟି ଉପରେ କାହିଁକି କୌଣସି ବିଶ୍ଵାସ 
ରଖୁ ଆସିଥାନ୍ତେ ? ତେଣୁ, ସାଉନା ଭିତରେ କିଏ କେତେ ଅଧୁକ ସମୟ 
ବସିପାରିବ ଓ କେତେ ଅଧୁକ ଗରମ ସହିପାରିବ, ସେଥିପାଇଁ ଏବେ ମଧ୍ଯ 
ପୁରୁଷମାନଙ୍କ ମଧ୍ୟରେ ବେଶ୍‌ ପ୍ରତିଯୋଗିତା ଲାଗିଯାଏ, ଅନେକ ସମୟରେ 
ସ୍ତ୍ରୀଲୋକମାନେ ମଧ୍ଯ ନିଜ ନିଜ ଭିତରେ ଏହିଭଳି ପ୍ରତିଯୋଗିତା କରିଥାନ୍ତି। 
ଫିନ୍‌ଲାଶ୍ର ଭାଷାରେ ଏପରି ଗୋଟିଏ ପ୍ରବଚନ ରହିଛି, ଯାହାର ଅର୍ଥ ହେଉଛି, 
ଯେତେବେଳେ ତୁମେ ଏତେ ଅଧୁକ ଗରମ ଲାଗିବାଯାଏ ସାଉନାରେ ଯାଇ 
ବସିପାରିବ, ଯେପରିକି ପୂରା ଦେହରୁ ଛାଲ ଉତୁରି ଆସୁଥିବା ପରି ମନେହେବ, 
ସେତେବେଳେ ଯାଇ ତୁମେ ପ୍ରକୃତରେ ସାଉନାକୁ ଯାଇ ଗାଧୋଇଲ ବୋଲି 
କୁହାଯାଇପାରିବ | 

ଏବେ ସାଉନାକୁ ଲାଗିକରି କେତେ ଲୋକ ଆଉଗୋଟିଏ ଘର 
ତିଆରି କଲେଣି | ସାଉନା ସାରି ତୁମେ ପୋଛିପାଛି ହୋଇ ଶୁଖଲା ତଉଲିଆ 
କିମ୍ବା ପାଇଜାମା ପିନ୍ଧି ସେହିଘରେ ସ୍ଵାନ ସାରିଥିବା ସମସ୍ତଙ୍କ ସହିତ ଯାଇ 
ଘଡ଼ିଏ ଏକାଠି ବସିପାରିବ, ଖୁସୀଗପ କରିପାରିବ ଏବଂ ବାମ୍ଫ ଭିତରେ 
ଏତେ ସମୟ ବସିଥୁବାର କ୍ଲାନ୍ତିକୁ ମଧ୍ଯ ମେଣ୍ଟାଇପାରିବ। ସେତେବେଳେ 
ବଡ଼ମାନେ ଗ୍ୃହପ୍ରସ୍ତୁତ ଏପରି ଏକ ଶୀତଳ ପାନୀୟ ମଧ୍ଯ ପିଅନ୍ତି, ଯାହାକୁ 

( ୩୧ ) 
ଫିନ୍‌ଲାଣ୍ଡର ଭାଷାରେ କାଲିଆ ବୋଲି କୁହାଯାଏ | ଏହାକୁ ପିଇଲେ ଦେହ 
ଶୀତଳ ହୋଇଯିବା ସହିତ କିଞ୍ଚତ୍‌ ନିଶା ଲାଗିଲା ପରି ମନେହୁଏ ବୋଲି 
ତାହା ପିଲାମାନଙ୍କୁ ଦିଆଯାଏନାହିଁ। ଆଗକାଳରେ ସାଉନା ଘରଟି ହିଁ ସମୁଦାୟ 
ନିବାସଟିର ଏକମାତ୍ର ପରିଷ୍କାର ଘର ଥଲା! ତେଣୁ, ଛୁଆ ଜନ୍ନହେଲା ବେଳକୁ 
ସାଉନାକୁ ହିଁ ଅନୁଡ଼ିଶାଳ ରୂପେ ବ୍ୟବହାର କରାଯାଉଥିଲା ସାଉନା ଧୁଆଁରେ 
ମାଛ ଓ ମାଂସକୁ ମଧ୍ଯ ତାପ ଦେଇ ସିଝା ଯାଉଥିଲା ଯେଉଁ ସବୁ ଶସ୍ୟଦାନାରୁ 
ମଦ ତିଆରି ହେବା କଥା, ତାହାକୁ ଆଗ ବସ୍ତାରେ ପୁରାଇ ହ୍ରଦପାଣିରେ 
ବୁଡ଼ାଇ ରଖାଯାଉଥୁଲା | ଦାନାଗୁଡ଼ିକ କିଛି ପରିମାଣରେ ଫୁଲି ଆସିଲେ 
ବସ୍ତାଗୁଡ଼ିକୁ ଆଣି ସାଉନାଘରେ ରଖି ଦିଆଯାଉଥଲା। ତାପରେ ସେଥୁରୁ ମଦ 
ତିଆରି କରାଗଲେ ତାହା କୁଆଡ଼େ, ଅଧକ ସ୍ଵାଦୂଯୁକ୍ତ ହେଉଥଲା। ନିଜ 
ପିନ୍ଧି ବାଲୁଗାରେ ଉକୁଣି ହେଲେ ମଧ୍ଯ ଲୋକେ ନଲୁଗାଗୁଡ଼ିକୁ ନେଇ ସାଉନା 
ନିଆଁରେ ଦେଖାଉଥୁଲେ ଓ ତାହାଦ୍ଵାରା ଉକୁଣିମାନେ ମରି ଯାଉଥିଲେ ଲୁଗାରେ 
ତ ଏବେ ମଧ୍ଯ ଉକୁଣି ଲାଗୁଥୁବେ, ତେଣୁ ସେଗୁଡ଼ିକୁ ମଧ୍ୟ ସାଉନାକୁ ଆଣି 
ନିଆଁରେ ଦେଖାଇ ମାରିଦିଆ ଯାଉଥବ।| 

ଜୀବନ ଆଧୁନିକ ହେବା ସଙ୍ଗେ ସଙ୍ଗେ ସାଉନାରେ ପରମ୍ପରାରେ 
ମଧ୍ଯ ପରିବର୍ଭନ ହେଲାଣି। ଗାଆଁରେ ମଧ୍ଯ ଚାଷୀମାନେ ସାଧାରଣ ସ୍ମାନଘରମାନ 
ତିଆରି କଲେଣି। ଆଉ କାଠ ଜାଳି ପଥରକୁ ଗରମ କରିବାକୁ ପଡୁନାହିଁ। 
ତାହା ଏବେ ବିଦ୍ୟୁତ୍ଶର୍ତି ସାହାଯ୍ୟରେ ହୋଇପାରୁଛି | ରାଜଧାନୀ ହେଲସିଙ୍କି 
ସହରରେ ପାରିବାରିକ ସାଉନା ବ୍ୟତୀତ ସର୍ବସାଧାରଣ ସାଉନାମାନ ମଧ୍ଯ 
ରହିଛି, ତୁମେ ଟିକେଟ କରି ସେଗୁଡ଼ିକୁ ଯାଇପାରିବ, ସମସ୍ତଙ୍କ ସହିତ ଯାଇ 
ଭିତରେ ବସିବ। ମାତ୍ର କେବଳ ଏକ ନିର୍ଦ୍ଦିଷ୍ଟ ସମୟ ପର୍ଯ୍ୟନ୍ତ ତୁମେ ସେଠାରେ 
ବସିବାର ଅନୁମତି ପାଇପାରିବ | | ଏହାଦ୍ଵାରା ସାଉନାନାମକ ପରମ୍ପରାର ଯଥାର୍ଥ 
ଉପଭୋଗ ସମ୍ଭବ ହେଉନାହିଁ ବୋଲି ଏସବୁକୁ ବନ୍ଦ କରିଦେବା ଲାଗି 
ଲୋକମାନଙ୍କ ପକ୍ଷରୁ ପ୍ରତିବାଦ ମଧ୍ଯ ହେଲାଣି | ସହରରେ ତ ଝାଡ଼ୁ ପାଇବା 
ସହଜ ହେବନାହିଁ, ତେଣୁ ଦୋକାନମାନଙ୍କରେ ଝାଡ଼ୁ ବିକ୍ରି ମଧ୍ୟ ହେଲାଣି। 

(୩୨) 


ଜଳବାୟୁ ଦୃଷ୍ଟିରୁ ଶୀତଦିନ ପାଇଁ ଖରାଦିନରୁ ଝାଡ଼ୁଗୁଡ଼ିକୁ ତିଆରି କରି ସାଇତି 
ରଖାଯାଏ ଏବଂ ସାଧାରଣତଃ ଘରର ପିଲାମାନେ ହି ତାହାକୁ ତିଆରି କରିଥନ୍ତି। 
ଏବେ ଅନ୍ୟ ଦେଶମାନଙ୍କରେ ମଧ୍ଯ ସାଉନାର ପ୍ରଚଳନ ହେଲାଣି । ଫିନଲାଣ୍ଡ୍‌ରୁ 
ସାଉନା ଘରମାନ ପ୍ରସ୍ତୁତ ହେଉଛି ଏବଂ ରପ୍ତାନୀ ହୋଇ ଆମେରିକାକୁ ମଧ୍ଯ 
ଯାଉଛି। 


ସୁନ୍ଦର ଦେଶ, ସୁନ୍ଦର ସମାଜ 


ଫିନ୍‌ଲାଣ୍ଡ୍‌ ଦେଶର ପତାକାରେ ଦୂଇଟି ରଙ୍ଗ, ନୀଳ ଏବଂ ଧବଳ | 
ନୀଳ ନୀଳ ଆକାଶର ପ୍ରତୀକ ଏବଂ ଧଳା ରଙ୍ଗ ହ୍ନଦଗୁଡ଼ିକର ପ୍ରତୀକ | ଧଳା 
ଉପରେ ନୀଳରଙ୍ଗର ଛକି ପଡ଼ି ପତାକାଟିର କଳନା ଓ ସର୍ଜନା କରାଯାଇଛି | 
ସାନଦେଶଟିରେ ସେମିତି ଅଖୁଦୃଶିଆ ବଡ଼ ପାହାଡ଼ ନାହିଁ, ବଡ଼ ହୁଦନାହିଁ। 
ସେଠି ଜୀବନଟିଏ ସମ୍ଭବ କରିବାକୁ ପ୍ରକୃତି ସହିତ ବର୍ଷକ ବାରମାସ ସଂଗ୍ରାମ 
କରିବାକୁ ପଡ଼େ । ଫିନଲାଣ୍ଡର ଭାଷା ପୁଣି ଏମିତି ଯେ ପୃଥିବୀର ପ୍ରାୟ 
କୌଣସି ଭାଷା ସହିତ ତାହାର କୋଣସି ସମ୍ପର୍କ ନାହିଁ। ଭାଷାର ଗଠନ 
ଅଲଗା, ଶଦଦଗୁଡ଼ିକର ଉଚ୍ଚାରଣ ଅଲଗା, ବାକ୍ୟଗୁଡ଼ିକର ବ୍ୟାକରଣ ମଧ୍ଯ 
ଅଲଗା | ଫିନ୍ଲାଣ୍ର ଲୋକମାନେ ପ୍ରକୃତରେ କୁଆଡୁ ଆସି ସେହି ଦେଶରେ 
କେତେଦିନ ହେଲା ବସବାସ କରି ରହିଛନ୍ତି, ଇତିହାସକୁ ସଜାଡ଼ି କହୁଥିବା 
ପଣ୍ଡିତମାନେ ଏବେ ମଧ୍ଯ ସେହି ବିଷୟରେ ଦୃଢ଼ ଭାବରେ କିଛି କହି 
ପାରୁନହାନ୍ତି। ଅବଶ୍ୟ ସମସ୍ତେ ଏକମତ ହୋଇ କହୁଛନ୍ତି ଯେ, ଏହି 
ଲୋକମାନେ ମୂଳରୁ ଏଠାରେ ନଥଲେ, ସେମାନେ ବାହାରୁ ଆସିଛନ୍ତି, 
ଇଉରୋପର ବାହାରୁ ଆସିଛନ୍ତି । ବାହାରୁ ଆସିଥିବା ନଅଟି ଜାତି ଏକାଠି ମିଶି 
ବର୍ଉମାନର ଦେଶଟିକୁ ତିଆରି କରିଛନ୍ତି । ନଅଜାତିଙ୍କର ନଅଟି ପତାକା, 


Digitized by srujanika@gmail.com 


( ୩୩ ) 
ଏବେ ମଧ୍ଧ ସ୍ଥାନୀୟ ଉତ୍ସବମାନଙ୍କରେ ସେମାନେ ନିଜର ସ୍ଥାନୀୟ ପତାକାଗୁଡ଼ିକୁ 
ଫରଫର କରି ଉଡ଼ାନ୍ତି । ନଅଟି ଜାତି ଅନୁସାରେ ଦେଶରେ ନଅଟି ପ୍ରଦେଶ 
ରହିଥଲା। ସେଥରୁ ଗୋଟିଏ ପ୍ରଦେଶକୁ ଗଲା ଯୁଦ୍ଧବେଳେ ରୁଷିଆ ଦଖଲ 
କରିନେଇଛି, ତେଣୁ ସେଠାରେ ବାସ କରି ଆସିଥିବା ମଣିଷମାନେ ସେଠା 
ଛାଡ଼ି ଏଣେ ପଳାଇ ଆସିଛନ୍ତି। 

ଖବରକାଗଜରେ ବଡ଼ ବଡ଼ ହୋଇ ବାହାରିବା ଭଳି କେତେବେଳେ 
ରାଜନୀତିକ ଘଟଣା ଫିନ୍‌ଲାଶ୍ରେ କେବେ ଘଟେନାହିଁ। ଲୋକମାନଙ୍କର 
ରାଜନୀତିରେ ଯେତେ ଶ୍ରଦ୍ଧା ନାହିଁ, କ୍ରୀଡ଼ାରେ, ସଙ୍ଗୀତରେ, କଳାବିଦ୍ୟାରେ 
ସତେଅବା ତା'ଠାରୁ ଅନେକ ଅଧୁକ ସରାଗ ଓ ଶ୍ରଦ୍ଧା ରହିଛି । ପାଞ୍ଚଦଶଜଣ 
ଏକାଠି ହେଲେ ସେହି ଦେଶରେ କଦାପି ରାଜନୀତି ଚର୍ଚ୍ଚା କରନ୍ତି ନାହିଁ, 
ନେତାମାନଙ୍କର ପକ୍ଷନେଇ କଥା ଦ୍ଵାରା ଆଦୌ କୌଣସି ଯୁଦ୍ଧ କରନ୍ତିନାହିଁ। 
ଅବଶ୍ୟ ଏକଥା ସତ ଯେ, ଫିନ୍ଲାଣ୍ଡ୍‌ରେ ରାଜନୀତି ଅବଶ୍ଯ ରହିଛି, 
ନେତାମାନେ ବି ରହିଛନ୍ତି । ସେହି ଦେଶରେ ମଧ୍ଯ ରାଜନୀତିକ ଦଳମାନେ 
ଅଛନ୍ତି ଓ ଲୋକମାନେ ଭୋଟ ଦେଉଛନ୍ତି। ମାତ୍ର ସାଧାରଣ ଜୀବନରେ 
ରାଜନୀତିକୁ ସବାବଡ଼ ସ୍ଥାନ ଦିଆଯାଉନାହିଁ। ଯେକୌଣସି ଦେଶରେ ସବୁଠାରୁ 
ବଡ଼ ସମ୍ପତ୍ତି ଓ ସବୁଠାରୁ ବଡ଼ ଗୌରବ ହେଉଛନ୍ତି ସେହି ଦେଶର ମଣିଷମାନେ। 
ସେହି ମଣିଷମାନଙ୍କ ପାଇଁ ହିଁ ରାଜନୀତି, ସେଇମାନଙ୍କ ପାଇଁ ଶିକ୍ଷା, 
ସେହିମାନଙ୍କ ଲାଗି ଅର୍ଥ ଓ ଅର୍ଥର ବ୍ୟବସ୍ଥା । ମଣିଷ କହିଲେ ସବୁ ମଣିଷ, 
ଜଣେ କାହାରିକୁ ମଧ୍ଯ ଭାଗ୍ଯହୀନ ବା ଅଯୋଗ୍ଯ ବୋଲି କହି ବାଦ୍‌ 
ଦିଆଯାଏନାହିଁ। 

ସୁନ୍ଦର ଦେଶ ଫିନ୍‌ଲାଣ୍ଡରେ ସମାଜଟିକୁ ମଧ୍ଯ ସୁନ୍ଦର କରି 
ଗଢ଼ାଯାଉଛି ¦! ଏଥପାଇଁ ଯାହା ସର୍ବପ୍ରଥମେ ଦରକାର, ସେଠାରେ ସବୁପିଲା 
ପାଠ ପଢୁଛନ୍ତି | ସବୁପିଲା ଗୋଟିଏ ପ୍ରକାରର ପାଠ ପଢୁଛନ୍ତି । ବଡ଼ଲୋକର 
ପିଲା ହେଉ ଅଥବା ଦରିଦ୍ର ଘରର ପିଲା ହେଉ, ସହରର ହେଉ କିମ୍ବା ଗାଆଁର 
ହେଉ, ସବୂପିଲା ଗୋଟିଏ ପ୍ରକାରର ପାଠ ପଢୁଛନ୍ତି । ଦେଶର ବିଧାନ ଅନୁସାରେ 

ସେଠାରେ ସବୁପିଲା ଅତିକମ୍‌ରେ ଆଠବର୍ଷ ସ୍କୁଲକୁ ଯାଇ ପାଠ ପଢ଼ିବେ । 
ଭଲ ପାଠପଢ଼ି ଯିଏ ଯେତେ ଉପରକୁ ଯାଇପାରିବ, ତା” ପାଇଁ ସେତେ 
ଦୂରଯାଏ ବାଟ ଖୋଲା ହୋଇ ରହିଥୁବ | ବାପାମାଆଙ୍କ ପାଖରେ ଧନ ନାହିଁ 
ବୋଲି କୌଣସି ପିଲାର ପାଠ ଯେ ମଝିରୁ ବନ୍ଦ ହୋଇଯିବ, ସେକଥା ଆଦୌ 
ନୂହେଁ| ତା'ର ପାଠ ପଢ଼ିବାଲାଗି ସରକାର ପଇସା ଯୋଗାଇଦେବେ | ଏବଂ, 
ଯଦି ସତକୁ ସତ ଉପରକୁ ଓ ଆହୁରି ଉପରକୁ ପାଠ ପଢ଼ିବାଲାଗି ଆଉଜଣେ 
ପିଲାର ଯୋଗ୍ୟତା ନାହିଁ, ତେବେ ତାଂ ବାପାମାଆଙ୍କ ପାଖରେ ଯେତେ 
ଅଧକ ପଇସା ଥଲେ ମଧ୍ଯ ସିଏ କଦାପି ସେହି ପାଠ ପଢ଼ିପାରିବ ନାହିଁ 
ଅର୍ଥାତ୍‌ ଧନ ଅନୁସାରେ ନୁହେଁ, ପ୍ରକୃତ ଦକ୍ଷତା ଅନୁସାରେ ସବୁ କଥାର 
ବିଚାର ହେବ | 

ସୁନ୍ଦର ଦେଶ, ଅର୍ଥାତ୍‌ ସୁନ୍ଦର ସମାଜ-ଫିନ୍‌ଲାଣ୍ଡ୍‌ ଦେଶରେ ସମସ୍ତେ 
ଏହି କଥାଟିକୁ ବୁଝିଥିବା ପରି ମନେହୁଏ | ସେଠାରେ ଦେଶକୁ ଚଳାଉଥିବା 
ନେତାମାନେ ଏକଥା ବୁଝିଛନ୍ତି, ସାଧାରଣ ଲୋକେ ମଧ୍ଯ ବୁଝିଛନ୍ତି । ସହରର 
କାରଖାନା ମାନଙ୍କରେ କାମ କରୁଥିବା ମୂଲିଆ ଯେମିତି ବୁଝିଛି, ଗାଆଁର 
କ୍ଷେତଗୁଡ଼ିକରେ ଆପଣାର ଶ୍ରମ ଓ କୌଶଳ ଖଟାଇ ଫସଲ ଫଳାଉଥବା 
କୃଷକ ମଧ୍ଯ ସେକଥା ବୁଝିଛି। ସବୁ ମଣିଷ ସେମାନଙ୍କର ଅଧ୍ୂକାର ପାଇଛନ୍ତି, 
ତେଣୁ ନିଜର ଦାୟିତ୍ବଟିକୁ ମଧ୍ଯ ସମସ୍ତେ ତୁଲାଉଛନ୍ତି । କେହି କାହାରିକୁ 
ଠକିଦେଇ ଭଣ୍ଡିଦେଇ ବା ଉପେକ୍ଷା କରି ଆଗକୁ ଚାଲିଯିବାର କୌଣସି ପ୍ରଶ୍ନ 
ହିଁ ନାହିଁ। ଠକ ଓ ଅସାଧୁ ମଣିଷଙ୍କ ଦେଶର ଆଇନ୍‌ ଶାସ୍ତି ଦେଉଛି। ପଇସାର 
ବଳ ଦେଖାଇ ରକ୍ଷା ପାଇଯିବାକୁ କୌଣସି ବାଟ ନାହିଁ। ଫିନ୍‌ଲାଣ୍ଡରେ 
ଜାତିଭେଦ ନାହିଁ, ବଡ଼ସାନ ଭେଦ ନାହିଁ। ବାବୁ ନାହାନ୍ତି କି ଚାକର ନାହାନ୍ତି। 
କିଏ କମ୍‌ ରୋଜଗାର କରୁଛି ବୋଲି ତାକୁ କେହି ସାନ ଦୃଷ୍ଟିରେ ଦେଖୁନାହାନ୍ତି, 
କେହି ଅଧକ ଧନ କମାଉଛି ବୋଲି ଅନ୍ୟମାନଙ୍କ ଆଗରେ ବାବୁ ବୋଲି 
ଦେଖାଇ ହେବାର ମଧ୍ୟ କୌଣସି ବାଟ ନାହିଁ । ସେଠାରେ ମଣିଷର ଭାଗ୍ୟକୁ 
ମଣିଷ ନିଜେ ଯେପରି ଗଢ଼ିପାରିବେ, ସେଥୁପାଇଁ ତାକୁ ସବୁ ପ୍ରକାରେ ସାହାଯ୍ୟ 

କରିବା ସକାଶେ ସରକାର ରହିଛି, ଦେଶ ରହିଛି, ଦେଶର ଯାବତୀୟ ସମ୍ପତ୍ତ 
ମଧ୍ଯ ସେହି ଉଦ୍ଦେଶ୍ୟରେ ଖର୍ଚ୍ଚ କରାଯାଉଛି । ଅଳସୁଆ ମଣିଷ ହିଁ ସେଠାରେ 
ହୀନସ୍ତା ହେଉଛି। 

ଯେଉଁ ମଣିଷର ଯୋଗ୍ୟତା ରହିଛି, ଫିନ୍ଲାଣ୍ଡର ସରକାର ତାକୁ 
କାମ ଯୋଗାଇ ଦେବାକୁ ଅବଶ୍ୟ ବାଧ୍ଯ । କାମ ଯୋଗାଇଦେଇ ନ ପାରିଲେ 
ଅନୁରୂପ ଭତାଦେବାକୁ ବାଧ୍ଯ | ମାତ୍ର ଏକଥା ମଧ୍ଯ ସତ୍ୟ ଯେ, ସରକାରଙ୍କ 
ଠାରୁ ନେଇ ଆରାମରେ ରହିବାକୁ ସେହି ଦେଶରେ ଖୁବବେଶୀ ମଣିଷ ଆଦୌ 
ଏକ ଉତ୍ତମ ଜୀବନ ବୋଲି ମନେ କରନ୍ତି ନାହିଁ। ସେହି ଦେଶରେ 
ଲୋକମାନଙ୍କର ଦରମାରେ ମଧ୍ଯ ଖୁବ୍‌ବେଶୀ ଫରକ ନାହିଁ। ଏକ ଆଧୁନିକ 
ସମାଜରେ ସମ୍ମାନର ସହିତ ରହିବାକୁ ଯେତିକି ଅର୍ଥ ଦରକାର, ସର୍ବନିମ୍ନ 
ରୋଜଗାର ହିସାବରେ ଅଧ୍ବକାଂଶ ମଣିଷଙ୍କୁ ତାହା ଅବଶ୍ୟ ମିଳେ | ଗୋଟାଏ 
ନିର୍ଦ୍ଦିଷ୍ଟ ସୀମାରୁ ଅଧକ ରୋଜଗାର କରୁଥୁବା ବ୍ୟକ୍ତିମାନଙ୍କୁ ଟିକସ ଦେବାକୁ 
ହୁଏ | ସେଠାରେ ଟିକସ ପାଙ୍କି ନାହିଁ। ପାଠ ପଢ଼ା ସହିତ ଅଧ୍ବକ ରୋଜଗାର 
କରିବାର ସେଠାରେ ସେପରି କୌଣସି ସମ୍ବନ୍ଧ ନାହିଁ । ପ୍ରକୃତ ଦକ୍ଷତା ଉପରେ 
ହିଁ ଅଧକ ରୋଜଗାର କରିବା ନିର୍ଭର କରୁଛି। 

ଯୁଦ୍ଧ ପରେ ଏକ ଅତ୍ୟନ୍ତ ଦରିଦ୍ର ଦେଶ ହୋଇ ରହିଥିବା ଫିନ୍‌ଲାଣ୍ଡ୍‌ 
ବର୍ଭମାନ ଇଉରୋପରେ ଗୋଟିଏ ଆଧୁନିକ ଓ ଅଗ୍ରଗାମୀ ଦେଶରେ ପରିଣତ 
ହୋଇ ସାରିଲାଣି ବିଜ୍ଞାନର ନୂତନ କୌଶଳମାନ ମଣିଷର ସେବାରେ ଲାଗୁଛି 
ଓ ମନୁଷ୍ୟର ଜୀବନରୁ ଅନେକ ଅନାବଶ୍ୟକ ଦୁଃଖଭୋଗକୁ ଦୂର କରିଦେଉଛି। 
ସୁଯୋଗଗୁଡ଼ିକ ଦେଶର ସବୁ ମଣିଷଙ୍କ ସକାଶେ ଅତି ସହଜରେ ଉପଲସ୍ଧ 
ହୋଇପାରୁଛି। ତେଣ୍ଡ, ପ୍ରତ୍ୟେକ ବ୍ୟକ୍ତି ଓ ପ୍ରତ୍ୟେକ ପରିବାର ନିଜକୁ ଉନ୍ନତିର 
ପଥରେ ଅଧ୍ୂବକରୁ ଅଧକ ଆଗକୁ ନେଇପାରିବା ଲାଗି ସର୍ବଦା ଉଦ୍ୟମ 
କରିପାରୁଛନ୍ତି । ଜଣେ ଆଉଜଣକୁ ଶ୍ତର୍ଷା କରିବାର କୌଣସି ବେଳ ନାହିଁ, 
ଆବଶ୍ୟକତା ମଧ୍ଯ ନାହିଁ। ଫିନ୍‌କଲାଣ୍ଡ୍‌ ପରି ଗୋଟିଏ ଦେଶକୁ ଗଲେ 
ମନେହୁଏ, ସେଠାରେ ସତେ ଯେପରି ସରକାର ଓ ଜନସାଧାରଣ ପରସ୍ତରର 

ସହଯୋଗୀ ହୋଇ ଆଗକୁ ଯାଉଛନ୍ତି। ନେତାର ମୁହଁ ଗୋଟାଏ ଆଡ଼କୁ ତ 
ଜନସାଧାରଣଙ୍କର ମୁହଁ ଆଉଗୋଟାଏ ଆଡ଼କୁ, ସେଠାରେ ଆଦୌ ହେଉନାହିଁ । 
ଦେଶକୁ ସମସ୍ତେ ନିଜର ଦେଶ ବୋଲି ଅନୁଭବ କରୁଛଚ୍ି, ସରକାରଙ୍କୁ ମଧ୍ଯ 
ନିଜର ସରକାର ବୋଲି ମନେ କରୁଛନଚ୍ି। ଫିନ୍‌ଲାଣ୍ଡ୍‌ ପ୍ରକୃତରେ ଏପରି 
ଗୋଟିଏ ଦେଶ ଯେଉଁଠି କେବଳ ବାହାରର ପ୍ରକୃତି ସୁନ୍ଦର ନୁହେଁ, ସେଠାରେ 
ଲୋକମାନଙ୍କର ଜୀବନ ମଧ୍ଧ ସୁନ୍ଦର, ସମାଜ ମଧ୍ଯ କେଡ଼େ ସୁନ୍ଦର | ସାରା 
ପୃଥିବୀର ସବୁ ମଣିଷଙ୍କର ଜୀବନ ଏଭଳି ସୁନ୍ଦର କେବେ ଦେଖୁପାରିବ 
କେଜାଣି ? 

